

षोडशे वर्षे १६] पौष-माघ पूर्णिमयोः १९१७ जनवरी-फरवरी १९४१ [७-८ संख्ये



रागद्वेषनिशादनं विधुरयन् मोहं तमो नाशयन्
तामिहं जडवादकैरवकुलं ज्ञानत्विषा ग्लापयन् ।
विद्वत्कोकमशोकयन् नयसुधीरोलम्बमुन्मीलयन्
सज्जातः सुमनोमनो मधुरयन् सर्वत्र "सूर्योदयः" ॥

Sanctioned by the Directors of Public Instruction United Provinces,
Bombay Presidency and Sind for use in Schools and Colleges.

सम्पादकः—

अवधेशप्रसादशर्मा द्विवेदः

उद्गम—स्थानम्—

श्रीभारतधर्ममहामण्डलम्, जगतगंज, काशी ।

—:०:—

वार्षिकं मूल्यं मुद्रात्रयम् ।

संरक्षकेभ्यः ५) बहिर्भारतम् ६)

छात्रेभ्यः १)

विषय-सूची

—०—

१—सनातनधर्म महासम्मेलनम्	१०५-१०७
२—आर्यमहिम्नाविद्यालयस्य वार्षिकोत्सवः	१०८
३—शुभाभिनन्दनम्—	१०८
४—राष्ट्रभाषा हिन्दी—	१०९
५—समालोचना विविधविषयाश्च	१११
६—कल्पिपञ्चकम्—पण्डित शिवावतारमिश्रः, व्याकरणशास्त्री	११३
७—मानवोप-विकासः—विद्यावरशुक्तः शास्त्री कान्यतीर्थः,	११३-१६
८—‘किं किं न साधयति कल्पलतेव विद्या’ विद्यार्थी शिवचन्द्रशर्मा ‘अद्भुतः’ (छपरा)	११६-१७
९—भारतमाता—पण्डित रामवचनपाण्डेयः, अध्यापकः शाहाबाद,	११७-१८
१०—संस्कृतभाषा—वि० कृष्ण स्वाम्यय्यङ्गार्यः	११८-२०
११—आह्वानम्—कृष्णमोहनचौधुरी साहित्यशास्त्री	१२०-२२
१२—शिशुः—पण्डितरामनाथपाठकः ‘प्रणयो’ व्याकरणाचार्यः	१२२
१३—शङ्करस्य रहस्यपूर्णं स्थानम्—के० टी० रामशरणशर्मा शास्त्री आर० ई० कालेजाध्यापकः	१२३-२४
१४—कर्मणां संस्कारजनकत्वम्—वे० र० बालकृष्णशास्त्री शुक्तः	१२४-२६
१५—“तत्त्वं पञ्चाननो गतः” पण्डित श्रीसतीशचन्द्र भट्टाचार्याः तर्कतीर्थ- न्यायाचार्याः	१२६-२८
१६—कर्मणा वर्णव्यवस्थाया ँ प्रत्यालोचना पं० श्रीदीनानाथशर्मा शास्त्री सारस्वतः मुलतान	१२९-३३
१७—‘सीतापती रावणः’—पं० आद्याप्रसाद चतुर्वेदी, बालकविः.	१३४
१८—अभिभाषणम्—विद्यावारिधि. पं० हाराणचन्द्र भट्टाचार्याणाम्	१३५-४०
१९—अ० भा० देवभाषापरिषदः द्वादशमहाविशेषानम्—श्रीवासुदेवशर्मा द्विवेदः साहित्याचार्यः	१४१-४३
२०—श्रीमहामण्डलतो धर्मप्रचारः	१४३-४४

—०—

सूर्योदयः ।

षोडशे वर्षे १६ } पौष-माघपूर्णिमायाः १९९७, } ७, ८ संख्या
जनवरी-फरवरी १९४१ । }

अ० भा० सनातनधर्ममहासम्मेलनम् ।

आगामिनि वर्षे संवत् १९९८ वैक्रमे चैत्रे मासि नवरात्रावसरे आर्य्यमर्यादायाः (हिन्दुधर्मस्य) प्रधानकेन्द्रभूतेऽस्मिन् विद्यापीठे वाराणसीक्षेत्रे अखिलभारतीय-सनातनधर्मावलम्बिनां प्रतिनिधिभूतायाः श्रीभारतधर्ममहामण्डलाख्याया विराट् धर्मसभायाः प्रबलप्रयत्नेन अखिलभारतवर्षीयसनातनधर्ममहासम्मेलनं भविष्यति । काश्यां तदानीं सर्वप्रान्तीयाः सर्वसम्प्रदायगाः सर्वश्रेणस्थाश्च नेतृमहोदया महाधिवेशनस्यास्य महतीमावश्यकतां पर्यालोचयन्तोऽवश्यमस्मिन् महाधिवेशने भूयस्यां संख्यायां समुपस्थातुं सन्नद्धा भविष्यन्तीत्याशास्महे । अस्मिन् शुभावसरे सर्वैरपि सनातनधर्मावलम्बिभिरेकस्य सनातनधर्मध्वजस्तम्भस्याधस्तात्समवेताः सन्तः सर्वस्यापि सनातनधर्मसंरक्षणोपायसमूहस्य विचारे दत्तावधानाः सङ्गच्छमानसंवद-माना सौमनस्यभाजो भवन्तः स्वजातिधर्मसमाजरक्षया सह हिन्दुसंस्कृतेरार्यमर्यादाया भारतीयसभ्यतायाश्च संरक्षणसम्बद्धनोपायचिन्तां विदधतो गन्तव्यमार्गं निश्चे-ष्यन्ति । भाविन्यस्मिन्महाधिवेशनेऽधोलिखितेषु विविधविषयेषु विचारो भविष्यतीति स्वागतकारिण्या समित्या निर्द्धारितं विद्यते । मुद्रितमनुष्ठानपत्रं सर्वविधसदस्यानां सनातनधर्मसभानां धार्मिकजनानां च सन्निधौ प्रेषितमस्ति । तत्र संक्षेपतः कियतां विषयाणामुल्लेख इह विधीयते । तथाहि—

१—सनातनधर्मावलम्बिनामभ्यन्तरसम्प्रदायेषु वर्तमानधार्मिकसंस्थासु च परस्परसङ्घर्षनिराकरणपूर्वकं परस्परप्रेमसम्बद्धकैव-संस्थापनोपाय विचारः ।

२—साम्प्रतमार्यमर्यादायाः (हिन्दुसंस्कृतेः) प्राचीनादर्शस्य भारतीयधार्मिका-ध्यात्मिकभावस्य चोपरि सर्वतोऽपि जायमानानां प्रहाराणां निराकरणपूर्वकं तत्सं-रक्षणोपायानाम् देशशान्तिरक्षणोपायानाञ्च दृढीकरणविचारः ।

३—धर्मश्वरनिर्मूलनपरायाः साम्प्रतिकशिक्षापद्धतेः स्थाने तत्समर्थिकायाः शिक्षापद्धतेः प्रचारायोपाय परिचिन्तनम् ।

४—हिन्दु गृहस्थानां गृहाभ्यन्तरमेव तदीयबालक-बालिकानां बाल्यकालत एव धार्मिकशिक्षाप्रबन्धो यथास्यात्तथोपाय प्रबन्धविचारः—

५—इह भारते मातृभाषां द्वारीकृत्य यदि विविधविषयाणां शिक्षणं स्यात्तर्हि-सम्प्रति भारतीयानामभितक्षिकधनराशिबहुलसमयानां यद्दुरूपयोगो वैदेशिक-भाषाशिक्षणे भवति तन्निरोधोपायचिन्तनम् ।

६—आर्य्यमर्यादायाः (हिन्दुसंस्कृतेः) भारतीयानां धार्मिकाध्यात्मिकभावानां प्राचीनादर्शस्य भारतीयसभ्यतायाश्च संरक्षणसम्बर्द्धनार्थं संस्कृतभाषायाः शिक्षण-व्यवस्थास्थितिस्थिरीकरणं नितान्तमावश्यकमिति संस्कृतभाषाशिक्षणरक्षण प्रचार-सम्बर्द्धनप्रकारपरिचिन्तनम् ।

७—इह भारते राष्ट्रियसङ्घटनदृढताय एकराष्ट्रसम्पादनाय च संस्कृतमूलिकाया एव राष्ट्रभाषायाः प्रयोजनमस्तीति हिन्दीभाषाया देवनागरीलिप्याश्च बहुलप्रचारोपायपरिचिन्तनम् ।

८—सम्प्रति राजनीतिकक्षेत्रेषु सनातनधर्मावलम्बिनां प्रवेशं विना तदीयधर्म-मर्यादायाः संरक्षणम् तदीयधार्मिकसामाजिकसाहित्यिक-राजनीतिकादिसर्व-विधस्वाधिकारसंरक्षणमसम्भवीति सर्वत्रैव केन्द्रीय-प्रान्तीयधारासभायां राज-सभायां म्युनिसिपलबोर्ड-डिस्ट्रिक्टबोर्डप्रभृतिशिक्षारक्षाविभागेषु भूयस्यां संख्यायां सनातनधर्मावलम्बिनां प्रवेशोपायपरिचिन्तनम् ।

९—हिन्दुमन्दिराणां तदीयधर्मस्थानानां सनातनधर्मानुकूलानाथालय-विधवा-श्रमाणाञ्चाधिकाररक्षायै जीर्णोद्वारेष्टापूर्तादिकर्मणां सुप्रबन्धकरणपूर्वकं तत्र प्रविष्टानां कुप्रथानां निवारणोपायपरिचिन्तनम् ।

१०—सनातनधर्मावलम्बिनां मुख्य धर्मस्वरूपाया गोसेवायाः सुदृढप्रचारार्थं तथा कृषिप्रधानदेशस्यास्य भारतस्य सर्वथाभ्युदयसम्पादनाय गोधनरक्षायै गोवंशवृद्धयै च धार्मिकार्थिकोभयदृष्टय च प्रबलप्रयत्नकरणमार्गनिर्द्धारणम् ।

११—हिन्दुषु सङ्घशक्तिसम्पादनार्थं प्राचीनग्रामपञ्चायतन-जातिपञ्चायतन प्रथायाः पुनरुद्धारार्थम् च महोपदेशकादिभिः पुस्तकप्रणयनादिभिश्च प्रबल-प्रयासकरणम् ।

१२—लोकवल्लभद्वयै धर्मशिक्षाप्रचारार्थं जनशिक्षासम्बर्द्धनार्थञ्च योग्यधर्मोप-देशकानां धर्मसेवकानां धर्मसेविकानाञ्च वाङ्मयसम्पादनाय यथा वाराणस्यां श्रीः

भारतधर्ममहामण्डलत उपदेशकमहाविद्यालय आर्यमहिममहाविद्यालयश्च सञ्चालयेते
तथैव सर्वत्रैव प्रान्ते मण्डले ईदृशानां विद्यालयानां संस्थापनप्रकारपरिचिन्तनम् ।

१३—वर्तमानकाले सर्वत्रैव समेधमानाया दरिद्रताया निरुद्योगतायाश्च
सर्वथा निर्मूलनाय स्वतन्त्रराजवृन्दानां नेतृवृन्दानाञ्च परस्परसामञ्जस्य-सम्पादने-
नेदृशोद्योग सम्पादनम् येन द्रुतमेवास्माद्दुःखाद्भारतस्य मोक्षः स्यादिति ।

१४—नागरिकसत्त्वसंरक्षणार्थं सामाजिकशृङ्खलासुदृढतायै स्वात्मजनसंरक्ष-
णार्थञ्च विविधधार्मिकसामाजिकादि कृत्यसम्पादनाय च महावीरदल भैरवदल
शक्तिदलधर्मसेवकदलादिनाम्ना प्रतिनगरं प्रतिग्रामं वा नवयुवकदलसंघटनार्थमु-
द्योगकरणम् ।

१५—जातीयाभ्युदयार्थं संघशक्तिसम्पादनायानाथदीनविधवादि-संरक्षणाय
धर्मप्रचाराय विविधोद्योगशिल्पादिकलापरिरक्षणाय उपर्युक्तसर्वोद्देश्यसाफल्याय
चैकस्य महार्थकोशनिवेः संस्थापनमावश्यकमिति तत्संस्थापनोपायाविष्करणम् ।

१६—‘सङ्घे शक्तिः कलौ युगे’ इति नियमतः सङ्घं धानेऽस्मिन् युगे सर्वमपि
कृत्यं विना शृङ्खलितां सङ्घशक्तिं नैव सम्भवितुमर्हतीति स्वजातिवर्गसमाजदेश-
प्रान्त-मण्डलस्थानां सर्वेषामेव जनानां राज्ञां प्रजानाञ्च सहानुभूत्या श्रीभारतधर्म-
महामण्डलाख्याया सनातनधर्मावलम्बिसमुदायस्यैकमात्रप्रतिनिधिभूतायाः अति-
प्रसिद्धाया धर्मसंस्थाया दृढतासम्पादनाय सर्वविधोद्योगकरणम् ।

इत्येवं संक्षिप्तोद्देश्यानामपरिनिर्दिष्टनामिह महासम्मेलने विचारो भविष्यति ।
तत्र क्रमशो दिनत्रयं प्रतिदिनमेकैकशः सभापतयो भविष्यन्ति । तत्र प्रथमदिने
श्रीमिथिलाधिपतयः श्रीमन्तो महाराजाधिराजा द्वारवङ्गेश्वरमहोदयाः, द्वितीयदिने
प्रसिद्धनरपतयः श्रीमन्तो महाराजाः श्रीदेवासनरपतयः, तृतीयदिने च देश-
वाणिज्यविज्ञानवेत्तारो व्यावसायिकौद्योगिकसमाजनेतारः श्रीमन्तः श्रेष्ठिवर्याः
श्रीरामकृष्णडालमियामहोदयाः सभापतिपदमलङ्करीष्यन्ति ।

इत्येवं सर्वथा सर्वतः सुसमारोहेण सम्पद्यमानेऽस्मिन् महासम्मेलने बहवः
प्रान्तीया नेतृमहोदयाः महामहोपदेशका धर्माचार्याश्च समुपस्थातुं सम्भाविताः
सन्तीति । सर्वेऽपि सनातनधर्मावलम्बिनोऽभ्यर्थ्यन्ते यन्महाधिवेशनेऽस्मिन् समु-
पस्थाय घनेन मनसा वाचा कर्मणा महासम्मेलनमिदं साफल्यं नेतुं यतन्तामिति ।
कारणकलापतश्चोपस्थातुमसमर्थाः स्वसन्देशप्रेषणतोऽनुगृह्योद्युक्तेति संक्षेपः ।

आर्यमहिलामहाविद्यालयस्य वार्षिकोत्सवः ।

श्री आर्यमहिलाहितकारिणी-महापरिषद् द्वारा सञ्चाल्यमान आर्यमहिलामहा-विद्यालयो भारतीयमहिलासु शिक्षा प्रसारार्थं स्थापितेषु विद्यालयेषु किमपि वैशिष्ट्य-मावहतीति नाविदितं भवेत् स्त्रीशिक्षा-सहयोगिनां सज्जनानाम् । भारतीयसंस्कृतेः सनातनधर्मस्य च समुन्मूलिकायाः पाश्चात्यशिक्षासरितः प्रबलप्रवाहमवरोध्य धार्मिकशिक्षा प्रदानपुरस्सरमन्यान्य सर्वविध लौकिकशिक्षाप्रदानाय प्रयतमानोऽयं महाविद्यालयः सनातनधर्मानुयायिनां महत्सम्मानभाजनम् । तस्यैतस्य विद्यालय-स्यैषमो वार्षिकोत्सवः फरवरीमासस्य नवमतारिकायां महता समारोहेण सम्पन्नम-भूत् । श्रीमान् डा० पन्नालाल महोदयः (सी० आई० ई०, आई० सी० एस्०, एड-वाइजर टू हिज एक्सेलेन्सी दी गवर्नर यू० पी०) सभापतिपदमलमकार्षीत् । मङ्गलाचरणानन्तरं विद्यालयस्य प्रधानाध्यापिका श्री शान्ति अग्रवाला (एम० ए० एल० टी०) वार्षिक-विवरणमश्रावयत् । अनन्तरं श्रीसभापति-महोदयानामभि-भाषणमभूत् यस्मिन् विद्यालयोद्देश्यस्य भूरिशः प्रशंसा कृता । “गृहिणी सचिवः सखी मित्रः प्रियशिष्या ललिते कलाविधौ” इति कालिदासोक्तिमनुसृत्य दीयमानैव शिक्षा भारतीयानां कृते हितकारिणीति समर्थितं सभापतिभिः । अतः परं विद्यालय-वाल्किभिः भीष्मप्रतिज्ञा, अद्विष्टाशाप-विमोचनम्, लक्ष्मणोर्मिला-मिलनम्, शकुन्तला-वृक्षसिञ्चनम्, गर्वानृत्यम्, चन्द्रगुप्तनाटकम्, सम्मिलितगानम्, पर्वतीय-नृत्यम् इत्यादीनामभिनयः संस्कृतभाषया हिन्दीभाषया च प्रदर्शितः । वाल्किकानाम-भिनयपाटवं विलोक्य बहुभिः सज्जनैरनेकविधानि पुरस्करणानि प्रदत्तानि । अन्ते च ‘वन्दे मातरम्’ इति गीतद्वारा सभाविसर्जनमभूत् । उत्तमहापरिषद्ः प्राणभूतायाः श्रीमत्या विद्यादेवोमहादयायाः परिश्रमेण विद्यालयस्य समुन्नतिर्द्वन्द्विषी जायते । कङ्कणावड्डणालयस्य भगवतः श्रीविश्वनाथस्य चरणसरोरुहेषु देवोमहादयाया दीर्घ-जीवनं परिषदश्च समुन्नतिं प्रार्थयामहे ।

शुभाभिनन्दनम् ।

एषमो नववर्षारम्भे श्रीमन्त आप्पाशास्त्रिश्रीचित्रस्वामिशिक्षिणो सीमांसाशिरो-मणयो हिन्दुविश्वविद्यालयीयप्राच्यधर्म-विज्ञानविभागाध्यक्षा मद्रासप्रान्तीयाः, कलिकातास्थ-संस्कृत-महाविद्यालयस्य न्यायशास्त्राध्यापकाः पं० श्रीकालीपदतर्का-चार्य्याश्च बङ्गालप्रान्तीयाः, तथा हिन्दुविश्वविद्यालयीयायुर्वेदविभागनिरीक्षका

रसायनाचार्याः श्रीमन्तः कविराज ओप्रतापसिंहमहोदयाश्च संयुक्तप्रान्तीयाः, भारतीयसम्राजा क्रमशः महामहोपाध्यायपदाभ्यां 'वैद्यरत्न' पदेन च समलङ्कृता इति परमप्रमोदास्पदमस्माकम् । अस्मिन्नवसरे महामहिमशालिनामेषां त्रयाणामपि महापण्डितानां वयम् अखिलभारतीयसनातनधर्मैकप्रतिधिभूतायाः श्रीभारतधर्म-महामण्डलाभिधानायाः महासंस्थायाः सकाशात् सधन्यवादमभिनन्दनं कुर्वन्तः श्रीकाशीविश्वेश्वरादेशं सर्वदा सर्वथाऽभ्युदयं दीर्घायुष्यञ्च कामयामहे ।

राष्ट्रभाषा हिन्दी ।

अखिल भारतीय-हिन्दीसाहित्यसम्मेलनस्य २९ ऊनत्रिंशत्तममधिवेशनम् श्री-सम्पूर्णानन्दमहोदयस्य भूतपूर्वसंयुक्तप्रान्तीयशिक्षामन्त्रिणः साभापत्ये भवितुं निर्धारितमासीत्तराम् । परन्तु तेषां वर्तमानसत्याग्रहान्दोलने कारागारनिवासितया अनुपस्थितौ श्रीमतः पुरुषोत्तमदासटण्डन महोदयस्याध्यक्षतायां मद्रासप्रान्ते सुसम्पन्नम् ।

तत्र श्रीसम्पूर्णानन्दमहोदयस्य भाषणं हिन्दीभाषायाः कृते बहुपयोगि विद्यते । ते हि कथयन्ति यत् सम्प्रति हिन्दीभाषाया उपरि सर्वतः प्रहारो भवति । वर्तमान-शासकास्तु सर्वथा तद्विनाशे एव कटिवद्धा दृश्यन्ते, कर्गजमुद्रायां रौप्यमुद्रायां कुत्रापि हिन्दीभाषाया विनियोगः शासकवर्गैर्न क्रियते । अन्यच्च ध्वनिश्लेषकयन्त्रे (रेडियो विभागे) ज्ञातैव प्रचलितानामपि संस्कृतशब्दानां हिन्दीभाषातो निःसारणं कृत्वा अपरिचितानां कठिनार्थानाम् अरबी-फारसी-शब्दानां विनियोगं कुर्वन्ति । किं बहुना सर्वत्रैव उर्दूनाम्ना प्रचालितायाः कस्याश्चन वैदेशिकभाषाया एव प्रचारे ते सन्नद्धा दृश्यन्ते । भाषया सह सदैव संस्कृतेः सम्बन्धो भवतीति सर्वेऽपि जानन्ति । अतश्च सर्वथा संस्कृतिरक्षाभिलाषुकैः सम्प्रति हिन्दीभाषायाः संरक्षणे बद्धपरिकरैर्भाष्यम् इति हि तेषां संक्षिप्त आशयः ।

अत्र वयं संस्कृतसमाजस्य कृते किञ्चिद्वक्तुं कामयामहे । ते हि कर्णे पातिततैलाः हिन्दीभाषातो बहूदूरं तिष्ठन्ति । तेषु सम्प्रत्यपि बहवो विद्वांस एवम्भूताः सन्ति, ये हिन्दीभाषां 'भाखा' इति नाम्ना समुपहसन्तः सर्वथा तदनादरे एवात्मानं धन्यं मन्यन्ते । तत्र ते दत्तावधानाः परामृशन्तु यत्-संस्कृतभाषायाः संरक्षणं किं जगति उर्दूभाषाप्रचारतो भविष्यति आहोस्वित् हिन्दीभाषाप्रचारेणेति । अत्र नास्ति अधिकं वक्तव्यम् यद् हिन्दीभाषा हि संस्कृतभाषात एव निर्गतेति तत्प्रचारे तत्संरक्षणे संस्कृत-भाषापि संरक्षिता सम्मानिता भविष्यति । सर्वतोऽपि सम्प्रति भारते हिन्दीभाषा राष्ट्रभाषा भवति चेत् तन्मातृस्थानीया संस्कृतभाषाऽपि राष्ट्रभाषाजननी भविष्यति ।

परन्तु यदि हिन्दीभाषा विकृता सती 'हिन्दुस्तानी'ति नामधारिणी भूत्वा संस्कृत-शब्दान् स्वकोषात् सर्वथा विदूरीकुर्वती एव स्थास्यति तर्हि तु क्रियता कालेन भारत-वर्षसंस्कृतिरपि विनष्टा स्यात्, तथैव सह संस्कृतस्यापि नामशेषः स्यादिति । सति समये संस्कृतानुरागिणो महानुभावा यतन्तां हिन्दीभाषायाः स्वरूपसंरक्षणे इत्यस्माकं निवेदनम् । सम्प्रति मनुष्यगणनायां 'हिन्दी' इति नामैव सर्वे हिन्दुभिर्लेखनीयम् नहि हिन्दुस्तानीति । अत्रापि पूर्णमवधानं देयम् विद्यते ।

संक्षेतोऽस्माकमेतदेव वक्तव्यं विद्यते यत् संस्कृतज्ञाः सुधियः सर्वथा सन्नधा भूत्वा कार्यक्षेत्रेऽवतरन्तो हिन्दुसंस्कृतेः हिन्दीभाषायाश्च संरक्षणं कुर्वन्तः संस्कृत-भाषाया एव सम्मानं करिष्यन्तीति सर्वतः सर्वथाऽस्माकमनुरोधः ।

सन्धारहस्यम् ।

नाविदितं तत्र भवतां विद्यैकशरण्यानां निखिलभूमण्डलमण्डनायमानानां भासुरभूसुरनिकरपरिवृतानां विद्वद्भौरेयाणां विपश्चिता, कोटङ्ग पुस्तकमिदं संध्या रहस्यमिति दृष्टिपथैव विभावयन्तु नव्यशिक्षादीक्षितेभ्योपि संध्यावन्दनादि कार्य-प्रवृत्त्यर्थं पुस्तकमिदं बरीवर्ति । कथं संध्याकरणीया, संध्यावन्दनेन किं भवति इत्यादि प्रश्नानामुत्तरमपि विज्ञानरीत्या प्रदर्शितमस्ति ।

पण्डितसमाजानां कृते तु उपस्थानादीनां मन्त्राणां पदच्छेदतया सायणभाष्यरीत्या च अर्थं स्फुटं प्रतिपादितं विद्यते । विशेषतस्तु ब्राह्मणकर्मरहितानां ब्राह्मणसमाजानां कृते पुस्तकमिदं समुपयोगि वर्तते । अन्ते चास्मिन्पुस्तके आनोमद्रादीनां मन्त्राणामपि समावेशः कृतः । अभिलाषाष्टकमपि सार्थतया व्याख्यातम् । अस्मिन्पुस्तके आनोमद्रादीनां मन्त्राणां अभिलाषाष्टकस्यार्थश्च व्याकरणाचार्यं मन्मूलाब्दद्विवेदमहोदयैः कृतः । यद्यप्यस्मिन्पुस्तके मन्त्राणामर्थाः तत्रैव स्थाने न सन्ति—तथाप्याशास्महे यद्ग्रिमसंस्करणेऽनुदिरियं व्यपगता स्यात् । अस्य संपादक महाभागाः प्रथितमहाय-शस्त्राः श्रीलक्ष्मणनारायणगर्दे महाशयाः सन्ति । संग्रहकर्ता च बहुस्मृतिकः कश्चित् "स्मृति" नाममहाशयः । प्रकाशकः—राजाराम पंड्या महाशयः । पुस्तकमिदं वेदानुवचनं "दि डेडी प्रैक्टिस आफ दि हिन्दूज" प्रकाशकानां साहाय्यतया प्रकाशितम् । बहिःस्थाः जिघृक्षुमहोदया षडानकचिटिकाप्रेषणेन पंड्या राजाराम—राममन्दिर चौखम्बा बनारस इति संकेतेन प्राप्स्यन्ति । अत्रत्यसमाजानां कृते तु विना मूल्यं वितरति पुस्तकमिदमुपरितनसंकेतेनेति शिवम् । (कश्चननागर पण्डितः)

समालोचना ।

मधुरवाणी—संस्कृतमासिक पत्रिका । सम्पादकः संस्कृतसाहित्यरत्नम् गल-
गली रामाचार्यः, सहसम्पादकः संस्कृतसाहित्यभूषणं वुर्ली श्रीनिवासाचार्यः ।
मूल्यं सपादं रूप्यकद्वयम् । एकस्याङ्कस्य मूल्यमाणकचतुष्टयम् । प्राप्तिस्थानम्—मधुर-
वाणी कार्यालय, १६९२ वेल्गांव ।

सहस्रा कर्णाटकप्रान्तस्य एकमात्रसंस्कृतमासिकपत्रिकेयं न केवलं कर्णाटक एव
प्रत्युत समग्रेऽपि भारते संस्कृतभाषाप्रचारं विदधती संस्कृतसाहित्यसमाजे नव-
नवसुत्साहमुत्पादयन्ती यशस्वितयाऽत्मनो वर्षपञ्चकमतिक्रम्य ऐषमे कार्तिकमासे
षष्ठवर्षे पदं न्यदधादिति कस्य गीर्वाणवाणीहितैषिणो न प्रमोदातिशयः स्यात् ।
सम्प्रति सपादशतपृष्ठात्मको विशेषाङ्को मद्ग्रे वर्तते । अस्य नाम प्रथमसंस्कृत-
साहित्यसम्मेलनाङ्कः, इति । विशेषाङ्केऽस्मिन् प्रकाशितानि साहित्यसम्मेलन-
गीर्वाणवाग्वर्धिनीसभयोरध्यक्ष-स्वागताध्यक्षभाषणानि पराण्यपि संस्कृतभाषाप्रचारौ-
पयिकानि प्रबन्धपुद्गानि संस्कृतज्ञानां कृते नितरामुपकारकाणीति सर्वैः संप्रहणीयो-
ऽयमङ्कः । एतादृशैः सेवाविशेषैः संस्कृतमुपकुर्वन्ती सहयोगिनी 'मधुरवाणी' दिनेदिने
समुन्नतिं कीर्तिञ्चावाप्नुयादिति नो हार्दिकोऽभिलाषः ।

—०—

अ० भा० संस्कृतविश्वविद्यालयपरीक्षा ।

अखिल भारतवर्षीय-धार्मिकाध्यात्मिकसंस्कृतविश्वविद्यालयस्य तदन्तर्गतायाः
काशी आयुर्वेदसंमिलन्यांश्च सर्वा अपि परीक्षा अप्रेलमासस्य १० दशमीतारिका-
मारभ्य १३ त्रयोदशतारिकां (१९४१) यावत् तदनुसारतः चैत्रशुक्ल त्रयोदशी-
गुरुवासरतः वैशाखकृष्णद्वितीया रविवारपर्यन्तं भविष्यन्ति । समुचितसमये
सर्वत्र केन्द्राध्यक्षमहाशयानां सन्निधौ परीक्षा प्रश्नपत्रादिकं प्रेषितं स्यादिति ।

निवेदक—सेक्रेटरी, अ० भा० सं० विश्वविद्यालय,

महामण्डल भवन, जगतगञ्ज; बनारस कैंट ।

—०—

शुभसमाचाराः ।

छपरा मण्डलान्तर्गत जगन्नाथपुराभिजनानां काशीस्थानां महामहाध्यापक श्री पं०
गोपालशास्त्रिणां दर्शनकेशरिणां भ्रातृव्यस्य श्रीहमेशत्रिपाठिनः परिणयसंस्कारः
सम्बत् १९९७ सप्ताङ्काङ्काब्जमिते वैक्रमे माघशुक्लदशम्यां गुरौ तत् प्रान्तीय कुडवा-

ग्रामाभिजनानां श्रीहरदीपत्रिपाठिनां स्वस्तिमत्या कन्यया सह समजनि । अस्मिन् शुभावसरे वेश्यानृत्यनिरोधं कृत्वा काशीस्थानां महतां विदुषां श्रीमतां म० म० गङ्गाविष्णुशास्त्रिणां व्याख्यानान्धभूवन् सूर्योदयसम्पादका श्रीभववेशप्रसाद-द्विवेदिनः श्रीसरयूप्रसादशास्त्रि (द्विजेन्द्र) कविरत्नमहोदयप्रभृतयः संमिलिता आसन् । तत्र प्रान्ते सर्वत्रैव वेश्यानृत्यनिरोधस्य सुप्रधाप्रचारो जातः । इत्येवं सर्वथा आदर्शविवाहोऽयं निर्विघ्नं सुसम्पन्न इति ।

—श्रीदेवव्रत त्रिवेदी कविराज हृदय ।

काशी सरयूपारीणपण्डितमहासभा ।

इह काश्यां काशीस्थप्रसिद्धवैद्यानां पं० श्रीसत्यनारायणशास्त्रिकविराजमहो-दयानां सभापत्ये काशीस्थसरयूपारीणानां विदुषां विद्यार्थिनाञ्च सङ्घटनोद्देश्यत इहत्यानां सुप्रसिद्ध-सरयूपारीणब्राह्मणानां प्रथमाधिवेशनमभूत् । तत्र सर्वसम्मत्या-धोनिर्दिष्टा विद्वांसः पदाधिकारिणो निर्वाचिताः । सदस्याश्च एकपञ्चाशत्संख्याका निर्धारिताः । येषां सम्मत्या सर्वप्रथमं काशीस्थानां सरयूपारीणविदुषां विद्यार्थिनां संख्यासङ्कलनं भविष्यति । ततोऽग्रे कार्यप्रसारो भविता ।

स्थायी सभापतिः—पं० श्रीसत्यनारायणशास्त्री कविराजः । प्रधानमन्त्री—पं० श्रीगोपालशास्त्री त्रिपाठी (दर्शनकेशरी) स० मन्त्रिणौ—पं० श्रीरामजीशास्त्री पाण्डेयः पं० श्रीईशदत्तशास्त्री पाण्डेयश्च । प्रचारमन्त्री—पं० श्रीवेणीमाधवशास्त्री शुक्लः । कोशाध्यक्षः—पं० श्रीनारायणपतित्रिपाठी महोदयः ।

निवेदयिता—श्रीसरयूप्रसादशास्त्री (द्विजेन्द्रः)

शोकोच्छ्वासः ।

मेरठमण्डलान्तर्गत पिलखुवाऽवसथवास्तव्यस्य असौडास्थ देवीसिंहसंस्कृत-विद्यालये संस्कृताध्यापकस्य पं० प्यारेलालशास्त्रिणो ज्येष्ठपुत्रः सोमदत्तशर्मा द्वादशवर्षवयस्येव करालकालकवलितोऽभूत् । एतस्य पुत्ररत्नस्य वियोगेन सम्बन्धि-जनवर्गस्य असह्यमपारदुःखमस्ति । अतो वयं समवेदनया परमेश्वरं प्रार्थयामः—शास्त्रि-महोदयस्य कनीयान् सिन्धो नामसुतो दीर्घायु भूयात् मृतात्मनः शान्तिं तन्मातापित्रोः परिवित जनानाञ्च तदीय दुःखसहनस्य सामर्थ्यञ्च देयादिति शम् । शोकार्तः परशुरामः ।

कलि पञ्चकम् ।

निर्माता—पं० शिवावतारमिश्रः व्याकरणाशास्त्री (कर्वी कालेज बान्दा)

प्रिया वामा वामाः पतिषु तनयास्तातरिपवो

निरायासा दासाः परिजनजनाः प्रेमविमुखाः ।

स्वपाद्वर्स्थावस्था सततविषमाऽभद्रभवना

घनाशोका लोका अहह ! कलिकालः प्रभवति ॥ १ ॥

कचिद्वस्त्राभावादमितिशिशवः कम्पिवपुषः

कचिच्चान्नासत्वे भ्रमति भुवने भिक्षुकगणः ।

क्वचिद्रोगाक्रान्ता ब्रुवत इह हा रामरमण !

प्रभो ! पाल्या लोका अहह कलिकालः प्रभवति ॥ २ ॥

अशर्मा सत्कर्मा लसदशुभकर्मा सकुशलः

युतानन्दा मन्दाः सुमतिनिधयो निर्धनतराः ।

परार्थप्रभंशी नृषु सद्वतंसीयत इह

समस्मिन् लोकेऽस्मिन्नहह ! कलिकालः प्रभवति ॥ ३ ॥

विना वृष्टिं नष्टा कृषिरमितगावो विनिहताः

गता नैर्धन्यं वै कृषकनिवहाः सर्वविधिना ।

घनाध्यक्षाः स्वच्छासनशयनशोभा युतमदा

निराकुर्वन्त्यन्यानहह कलिकालः प्रभवति ॥ ४ ॥

समेषां शूद्राणां भवतु भुवि सन्मन्दिरगतिः

सुसुखन्तां लोकाः सततमधमैः सार्धमधुना ।

भवन्त्येवं वाचो जननि ! सुखदानेच्छुकनृपां

कथं भद्रं भूयादहह ! कलिकालः प्रभवति ॥ ५ ॥

मानवीय-विकासः ।

(लेखकः—विद्याधरशुक्ल शास्त्री कान्यतीर्थः, विशारदः

गवर्तमेण्ट आगुर्वेद कालेज पटना)

मानवजातेरुच्चतमविकासः लक्षान्दात्प्राक् समजनि । विकासे च कतिकोटिहाय-
नान्यतीतानि । महाभारतकालादनन्तरं जगति धर्मस्य, शौर्यस्य, पौरुषस्य च ह्रासः
प्रारब्धः, जगति परिवर्तनमारब्धम् ।

पुरातना आर्याः धनानि, रत्नानि च निस्साराणि मत्वा पृथिव्यां निक्षिप्य निष्प्रयो-
जनतां स्फुटस्फटितवन्तः । परन्वतीते तादृशे सुपुण्ये काले जना वसुधातः वसूनि
निष्कासितवन्तः, तानि चावाप्यात्मन्यन्तर्हितां शक्तिं सर्वथा विस्मृतवन्तः । यत्र च—
“यत्र नार्यः प्रपूज्यन्ते इमन्ते तत्र देवताः” इति सिद्धान्त आर्यजातेरासीत्, परिवर्तमाने
जगति ता एव देव्यो भोग-सामग्रीत्वेन जनैरङ्गीकृताः । यश्चानाचारः विस्मृतिगते
निपातित आसीत्तस्यैव पुनरुद्धारः कृतः । असत्पथे द्रुतगत्या व्रजतश्च जगतोऽवरोधो
नितरामावश्यकः, तस्य च भगीरथप्रयत्नमन्तरा न साधारण्येन निरोधः कर्तुं
शक्यते । क्षणं सुस्थिरं मनो विधाय, विचार्यतां यदामुष्मिके प्रवाहे कः पोत आश्रय-
णीयः, कश्च जगतः श्रेयसे भविष्यतीति ।

सुखस्य, दुःखस्य, शुचश्च साधनमिन्द्रियं मनः । तस्मान्मनसः पूतीभाव एव
निखिलश्रेयसाधनमिति ब्रूमो चेन्न केषामपि शेमुषीजुषां वैमत्यं प्रसज्येत । पूतीभूते
च मनसि सर्वाः समस्याः स्वयमेव समाहिता भवेयुः ।

एतत्सर्वं समीक्ष्य मानवजातेरुत्कर्षवृद्धयै समेषाम्मनसः पूतीकरणमेव साधन-
मिति विचार्योपाय आश्रयणीयः, कृते चोपाये न केषामपि चेतसि कुत्सिताः हीनाश्च
भावा उत्पद्येरुरिति प्रयत्नपरैर्भवितव्यम् ।

एवञ्च कृते पुनरपि सत्ययुग-समयः समायास्यति, मानवाश्च स्वस्वकर्तव्य-
मार्गान् विन्देयुः, समे च जनाः सुखेन, शान्त्या स्वजीवनयात्रायां साफल्यभाज-
नानि भवेयुरिति ।

“ईश्वरः सर्वभूतानां हृद्देशेऽर्जुन ! तिष्ठति” अस्या अपि सुधामधुरवाचस्तदैव
याथार्थ्यमवगतं स्यात् । स्वान्तःस्थाया आत्मशक्तेः प्रेरणामविदित्वाऽनवधार्यं च
मानवः कर्मबन्धने बध्यते, मायया लिप्यते, मोहेन मोह्यते । एवञ्चात्मस्थां शक्तिं
विस्मृत्य सर्वतः स्खलनपदव्यामेव पदं धत्ते ।

प्राणिनामैहलौकिके जीवने मानवजीवनः सर्वोत्कर्षेण वर्तते । प्राणिनः स्वभावेन
स्वस्योन्नतिं चिकीर्षन्ति, परन्त्वधुना ते स्वकमुत्कर्षं सर्वथा विस्मृत्य, सांसारिकेषु
विषयेषु च ते लीनाः सन्तः विषयानन्दमेवानन्दसर्वस्वं मत्वा सत्यानन्दतः
बहुदूरे सन्ति ।

वस्तुतः, मानवजन्म एवात्मोन्नतेर्विकासस्य च द्वारमस्ति, अनेनैव च द्वारेण
प्रधानं धाम लप्स्यते । इन्द्रियाणि हि पार्थिवानि, पार्थिवेषु च विषयेषु तेषामाकर्षणं
स्वभावसिद्धमेव । परन्तु विकाससाधनानि तान्येव सन्तीति तेषां स्वायत्तीकरणं
सर्वतः प्रथममपेक्ष्यते ।

सत्ययुगे सर्वाणीन्द्रियाणि स्वायत्तान्यासन्न च सांसारिकेषु विषयेष्विदानीमिवा-
कृष्टानि । एतदेव कारणमस्ति, यत्ते स्वान्तःस्थां शक्तिमनुभूयाध्यात्मिके ज्ञाने सफलाः
सन्त आत्मानं विकासितवन्तः । जाते ह्यात्मिकशक्तिविकासे जगतः विषय-
जालेभ्यः चेतो निवर्तते ।

स एव विकासः प्रशस्यते, स्पृहणीयश्च भवति, यत्र हि स्वात्मा सच्चिदानन्देन
सह परमानन्द-धारायां निमज्जति । तथा च,

“सत्यं ज्ञानमनन्तं ब्रह्म यो वेद निहितं गुहायां,
सोऽश्नुते सर्वकामान्सह ब्रह्मणा विपश्चिता”

इत्युपनिषद् वाक्येन जीवन-याथार्थ्यमाप्नुयान्मनुजः । यदि विकासानन्दः क्षण-
मप्यनुभूयते, इन्द्रियाणि स्वयमेव वशे स्युः, लोकश्च संसारतो विरज्यमानन्दानन्दराशौ
निमज्जितुं सन्नद्धो भवेत् ।

जगतः पाशे बद्धो हि मनुजः न विकास-पथे पदमप्याधातुं सहसा प्रभवति
पुरस्सरता तावद्दूरे तिष्ठतु । आस्माकीना मानसी गतिनितरां विकृतिमापन्ना, येन
विषयजाले बद्धा अपि हर्षातिरेकमनुभवामः । स्वेनैव च स्वपदं बन्धने बध्नीमः ।

मानवजातिर्यदि स्वोत्कर्षं कामयेत, संसारे चादर्शस्थानमार्यजातेः, सभ्यतायाः
संस्कृतेश्च विजयवैजयन्तीमाकाशमण्डले दोधूयमानां दिदृक्षति, तर्हि सावधाना
भवतु, अस्माच्च जगतः, “दुराचारं, स्वार्थकामित्वं, लोलुपत्वं, नीचतां, दीनतां,
हीनतां सर्वविधानाचारात्तश्च, निष्कासयतु । घर्मस्य, भारतभूमेश्च गौरवमीहताम् ।

मानवजातेः साफल्यमसाफल्यं बलगुत्वम् फलगुत्वञ्च सर्वं भवद्वस्ते निहि-
तंवर्तते ।

जागरूकेन सता निजस्य विषेयं विहितं चेदत्रैव जीवनस्य साफल्यमन्यथा
“जठरं को न विभर्ति केवलम्” । भवद्भिः स्वजीवनयात्रायां क्रियती सफलतावाप्तेति
विचार्यतां ? विकासे, साफल्ये च, अभ्यासो, रुचिर्ज्ञानमित्येतानि साधनानि ।

वीरतां, धीरतां, साहसोत्साहौ च साहाय्ये नियुज्य सावधानतयाऽप्रे
पदमास्थापयन्तु ।

धैर्यमात्मसंयमश्च द्वावेतौ विपत्प्रतीकारक्षमौ अतः स्मारं स्मारमिमौ न विस्मर्तव्यौ ।
न मृषा कदापि बुद्धिः क्लृप्तयितव्या ।

आत्मिकशक्तिमनुभूय स्वोन्नतये प्रयतन्ताम् । एष समयः समुन्नतेः, यदि
साम्प्रतं कर्णे तैलं सन्निधाय निद्रिताः स्युस्तर्हि नूनमधः पतिष्यन्ति ।

वयं सर्वे मानवसमाजस्य सदस्या अतोऽस्माभिः समाजस्य शिक्षायाः सभ्यता-
याश्च विकासो विधेयः स्वीया च मानवी शक्तिस्तथा वर्द्धनीया येनेदं नभो
मण्डलमस्माकङ् कीर्तिततिभिरोत्प्रोतं स्यात् । मानवाश्च सुखेन शान्त्या जीवनं
यापयेयुरिति ।



“किङ्किन्न साधयति कल्पलतेव विद्या”

लेखकः—विद्यार्थी शिवचन्द्रशर्मा “अद्भुत” तिलक कुटीर (छपरा)

अस्मिन्नगति के न जानन्ति यत् येन प्रकारेण कल्पतरुः याचकेभ्यः अप्राप्य-
वस्तूनि अपि प्रददति, तेनैव प्रकारेण विद्या अपि सर्वेभ्यः सर्वं दातुं शक्नोति ।

कस्यचित् अपि निकटे विद्या तिष्ठति चेत्, तर्हि स मन्यते यन् मम निकटे
किञ्चास्ति, अर्थात् सबमेवास्ति । तथा स कुत्रापि (अन्यस्मिन्देशेऽपि) गच्छेत् तर्हि
स तस्य देशस्य पूजनीयो भविष्यति । स कुत्रापि अनाहतो न भविष्यति । क्षुद्रोऽपि
नरः कथन्न भवेत् यदि असौ विद्यावानस्ति तर्हि सोऽपि राजभवने सन्मानं लभते ।
अतः अस्माकं हितोपदेशे लिखितमस्ति यत्—

सङ्गमयति विद्यैव, नीचगापि नरं सरित् ।

समुद्रमिव दुर्धर्षं, नृपं भाग्यमतः परम् ॥

अर्थात्—येन प्रकारेण निम्नगापि नदी निजाश्रितान् तृणादीन् दुर्गमं जलनिधिं
प्रापयति, तेनैव प्रकारेण नीचपुरुषाश्चापि विद्या नरं दुर्धर्षं नृपं प्रापयति ।

अस्मिन्भूमण्डले कोऽपि जनः विद्यया विना किमपि प्राप्तुं न शक्नोति ।
धनं, ज्ञानं, यशः किमधिकं मोक्षोऽपि विद्यया विना लब्धुं न शक्यते । मन्य-
ताम्, कस्यचित् नृपस्य निकटे धनं तिष्ठेत्, तर्हि असौ नीचकर्मणि निजद्रव्यं
व्यापारयिष्यति ततः पश्चात् मोक्षाधिकारी न भविष्यति ।

यदि तस्य निकटे विद्या अस्थास्यत् तर्हि स सुकार्ये निजधनं व्यापारयिष्यत्,
ततः परमवश्यं मोक्षाधिकारी अभविष्यत् । अनेनैव ज्ञायते यत् विद्यां विना धन-
सम्पन्नो भूत्वापि नर पेहिकं पारलौकिकञ्च सुखं प्राप्तुं न शक्नोति । अहा ! विद्या
कीदृशी विद्यते, कस्यचित् निकटे विद्या भवेत् यदि तेन अरण्येऽपि कथन्न स्वीयताम्
तथापि तस्करैः सा (विद्या) चोरिता न भविष्यति ।

यदि कोऽपि धनमादाय कुत्रापि गच्छेत् तर्हि पथि चौराः तम् हत्वा सर्वाणि

धनानि अपहरिष्यन्ति । कोऽपि कुमार्गे गच्छेत् तर्हि विद्या तम् कुमार्गगामिनं नरं
सन्मार्गगामिनम् कर्तुं प्रभवति । किमधिकं लिखानि, अनेनैव एकेन श्लोकेन भवन्तः
अस्याः समुत्कर्षं सम्यग् रूपेण ज्ञास्यन्ति ।

यथा—विद्या ददाति विनयं, विनयाद् याति पात्रताम् ।

पात्रत्वाद् धनमाप्नोति, धनाद्धर्मं ततः सुखम् ॥

अत एव भवन्तः सर्वं त्यक्त्वा सरस्वत्याः आराधने तत्पराः भवेयुः, इयमेव
किङ्करस्याभिलाषा वर्तते ।

“भारत-माता”

ले० पं० रामबचनपाण्डेयः (अध्यापकः) बी० बी० एम० ई० स्कूल बक्सर, शाहाबाद ।

स्वस्त्यस्तु ते जननि ! मे भुवि कीर्तिरस्तु,
मार्गे शुभे तव बलं च चिरायुरस्तु ।
पद्मा समाविशतु ते सदनोऽस्तु पुष्टिः,
चान्तिः सुशान्तिरथ मङ्गलमस्तु तेजः ॥१॥

भूस्वामिनां प्रशमयाशु कलिं प्रजानां,
दुर्वासनाशत-मलीमसमानसानाम् ।
संस्तोतु-(संगतु) मुज्ज्वलगुणान् विबुधानुमेयान्,
व्यक्तः कथं तनुमति‘र्वचनो’ हि दासः ॥२॥

लोकप्रिये ! तव वियोगजवह्नि-धूम-
स्तोमप्रभा-प्रशिथिलीकृत-दृष्टिपाताः,
सभ्याः परस्परमुखं प्रसमीक्ष्य नूनं
ध्यायन्ति ते धवलकीर्तिकदम्बशोभाम् ॥३॥

न केवलं नागरिकैर्जनैरये ! (प्रजागणैः)
प्रतन्यते तीर्थशिलाधिरोपणम्,
तटे हि गाङ्गे भवबन्धनच्छिदे
समुत्सुकैर्ग्राम्यजनरपि स्वयम् ॥४॥

नैतिकैर्दमन-शासनैर्भूतं,
 सार्वभौमपुरुषं नराधिपम् ।
 दुःखदग्धहृदया दिदृक्षया,
 आगताश्च विफलीकृता गताः ॥५॥
 (प्रजागणाः)

सा च विश्ववशता हरित्सु ते
 भारतीयजनतासु चाश्रिता,
 दृश्यते नतु विभर्त्सना क्वचित्
 नास्ति कापि खलु क्षपातिता ॥६॥

धर्मरक्षणविधौ प्रजागणाः
 केन सन्ति सुचिरात्समीहितम्,
 प्रापिताः स्वनिलयेषु नैतिकं,
 कीर्तिसारमनिशं स्मरन्ति नो ॥७॥

संस्कृत-भाषा ।

(लेखकः—वि० कृष्णस्वान्यय्यङ्गार्यः, श्रीभाषाभ्यासिनीसभाकार्यदर्शी,
 श्रीचामराजेन्द्रसंस्कृतमहापाठशाला)

संस्कृतभाषा नाम सेयममराणामनुत्तमा वाणी सरसकवितावशीकृतरसिकजन-
 मानसराजहंसा गम्भीरभावप्रकाशनोपयोगिसुन्दरपदबन्धबन्धुरा कविकुलतिलक-
 कालिदासादिपण्डितप्रवरैस्सकललोकबहुमानपात्रैरभिवर्धिता प्रख्यातिमवापिता च
 सकलकलाकलापदुर्दैववैभव इव गृहीताभिधानान्तरे कलिकाळेऽस्मिन्प्राचीन-
 संप्रदायपरित्यागमात्रसमभिनन्दनमूढजनबहुलेऽपि जागर्ति धिषणाबलतुलितधिषण्यै-
 र्विद्वद्वप्रगण्यैरुपास्यमाना, यस्यामेव भारतीयैः “प्रमाणानां मूर्धन्याः कृतकेतरा इमा
 वाच” इति प्रशस्यमाना त्रयी प्रादुरासीत्, यामेव च सारज्ञपण्डितबहुमन्यमान-
 सौन्दर्यविशेषेण नानाविधभावोद्वेकप्रयोजकमनोहरपदगुम्फरमणीयेन साहित्येना-
 घुनाऽपि मातृभाषापदवीमधिष्ठापितामपि मृतभाषामाचक्षाणाः पाश्चात्या लज्जाभर-
 विनम्रवदनास्तूष्णीम्भावमवलम्बन्ते । विदितमेव किञ्च सर्वेषामेतद्विस्तरेणाभिदधतो
 मम पुनरुक्तिदोषेण दूषितमिदं वचनं यदाधुनिकैर्विदेशीय-विद्याभ्यासपरिवर्तित-

भावनाजालैर्भारतीयपद्धतीरशेषा अपि निरर्थिका मूढजनप्रवर्तिताश्च मन्यमानैस्तद्वर्णैर्वैज्ञानिकग्रन्थशून्यतयाऽनुपयुक्तदुरवगाहशास्त्रग्रन्थभूयिष्ठतया व्याकरणनियमबाहुल्येन व्युत्पत्तिस्मृतामतीव कष्टावहतया च भाषामेतामनाद्रियमाणैर्भूयत इति । सत्यमेवैतत्संस्कृतभाषायां शृङ्खलाबन्धननिर्विशेषा वैयाकरणविधयो बहवस्सन्तीति, तथाऽपि तदेव किल तस्यास्संस्कृतत्वं नामेति विज्ञानानो न कोऽपि तामुपेक्षितमुत्कण्ठते । आंग्लभाषाभ्यासपक्षपातिनः पुनराधुनिका च्दरभरणोपायमन्यमनवेक्षमाणा गैर्वाणवाणीशुश्रूषामनावश्यक्रीमालोच्योदासते । प्राचीनाः पुनर्लक्ष्मीलीलाकमलमकरन्दस्वादनलुब्धरोलम्बावलम्बितसौखशायनिकपरिचारकभावा च्दरपूरणक्लेशवार्तानभिज्ञाः संस्कृतां वाणीमुत्तमतमग्रन्थलेखनादिनाऽभ्यवर्धयन्निति नैतद्विपश्चितामपाश्चात्यानामपि न श्रुतिपथमलञ्चकार । एवमुदासीनेष्वास्मास्वात्मनो जन्मभूमावेव भारते देशे क्षीणप्रसारा गैर्वाणभारती विनाशकालमासन्नमवबुध्येव खिन्नहृदया प्रतिदिनं कृशतामवाप्नोति । आंग्लविद्यामभ्यसितुमशक्नुवानाः पुनारूप्यकशून्यपाणयो (Poor men like a church-rat) दरिद्रा जनास्संस्कृतभाषामधीयते तासु तासु शालासु, परन्त्वेतावता न जातु जननी भाषान्तराणामियममराणां वाणी परममानन्दं लब्धुमीष्टे । तदत्र किङ्कर्तव्यमस्माभिर्गैर्वाणवाणीप्रणयपरित्याजितस्वार्थसाधनाभिष्ठापैर्निर्मलान्तःकरणैः प्राचीनैरिवेति सत्यमुदेति काचिदाशङ्का । किमपि ममोचितमिति विदितमुत्तरं वितरीतुमेष लेखने यत्नो व्यरचि ।

न आधुनिकीषु पाठशासालु पञ्चदश हायनान्यभ्यस्यमपि गैर्वाणीं वाणीं कोऽपि तत्र पाण्डित्यमावाप्नुमीष्टे । प्राथमिकपरीक्षापाठ्यग्रन्थत्वेन निर्णीतानि हि रघुवंशकुमारसम्भवमावादिमहाकाव्यानि न कस्याऽपि व्युत्पत्तिस्त्रौढमतेर्बालकस्योपकारं नाम तन्वते; परन्तु तादृशकष्टग्रन्थावलोकनमात्रेण भीतानेतान् शिथिलितसंस्कृतभाषाभ्याससङ्कल्पानारचय्यामरवाणीप्रसारे विपुलं प्रतिबन्धमाचरन्ति । एवं सति समुचितग्रन्थदारिद्र्ये कथङ्कारममृतधारामधुरा जननी सर्वासामपि भाषाणामवाप्नुयादभीप्सितां सर्वतोमुखीं प्रगतिमिति विचिन्तनीयमापतितमस्ति देशसेवाधुरीणैरकृत्रिमराष्ट्रप्रेमधूतकल्मषैरशेषैरपि विद्वद्भिः । भाषामेकामखिलपरिचितामन्तरेण न कदाऽपि राष्ट्रस्योद्धारस्सुकर इति समवगतवद्भिः किल गान्धप्रमुखैर्हिन्दीभाषाप्रचारे महान्प्रयत्नोऽवाल्म्व्यत, यस्य किल प्रभावेन दक्षिणभारतहिन्दीप्रचारसभा नाम काचन हिन्दीभाषापरिचरणश्रद्धालुस्संस्था निरमायि । एवमनेके राजकीयरङ्गे सामाजिकक्षेत्रे च लब्धयशसो विवेकिनस्तत्र तत्र नानाविधोपायावलम्बनेन भाषाप्रचाररूपमावश्यकं कर्तव्यमदम्भेनारचयन्तो जरीजागरति येषामेव

पन्थानमनुप्रपन्नैरमरवाणीशुश्रूषणकुतूहलिभिरस्माभिरपि महान्तमास्थाय प्रयत्नम-
वाप्तव्यमस्ति समीहितम् । गद्यग्रन्थविनाभावदुरभ्यसा हि व्युत्पित्सुबालकानादर-
गोचरा नो वाणी शीघ्रमेव समग्रे भारते प्रचारमुपेक्ष्यति यदि वयमप्यान्तराङ्कल-
हान्परित्यज्य (internal quarels) ध्येयसाधकानामावश्यकैकैकमत्यभावना-
माश्रयन्तः परित्यक्तेष्व्यादिप्रगतिविरोधिदुर्गुणाः कर्तव्यमवबुद्धवन्तो भाषासुन्दरी-
मनुपमैर्नाटककादम्बरीकथादिरूपैराधुनिकदशोचितरीतिलिखितैरनेकविधैर्ग्रन्थैरेव
परमरमणीयैर्भूषणैरलङ्कारिभ्यामः । लिखिताः पुनरनुभावमनुभावमपरिमितमायास-
मत्युत्तमैस्सरसशैलीवशो कृतभावज्ञसारप्रादिपुरुषमानसैः कविभिरभिनवाश्चेद-
ग्रन्थाः कुवेरमप्यवधीरयद्विस्तत्रतत्र लब्धप्रतिष्ठैश्चलच्चित्रदर्शनव्यसनिभिर्धूमवर्तिका
(Cigarette) पानमहोत्सवाभिलाषिभिर्वा पाश्चात्यनागरकितापरिवर्तितजीवनक्रमै-
र्धनिकैर्मुद्राप्येर्नप्रकाशनपदवीश्च प्राप्येरंस्तर्हि सद्यस्समवाप्तसमधिकसन्तोषा सना-
तनसत्संप्रदायसाभिमानसरस्वतीसमाराधक-समभ्यर्चिता सुरभारती महतीमभि-
वृद्धिमचिरेणाधिगमिष्यतीत्वत्र नास्ति संशयावसरः । [एतादृशदुरधिगमगद्यलिखितो
भवदमिप्रायः सर्वसाधारणानां कृते क्लेशावह इति प्रचारविषये सरलभाषा व्यव-
हारायानुरोधं कुर्मः-सम्पादकः]

आह्वानम् ।

कवे ! त्वम् चल, चल, वनदिशि !

गुञ्जन्तम् मञ्जलरवगीतम्

लतामधुर-रसपीतम् ।

दिशि-दिशि-चूँ-चूँ-करणे मयम्

पर्यतु, द्विजगणष्टन्दम् ।

× × ×

गुल्मे गुल्मे मधुरचरन्तम्

पुष्पे पुष्पे रसकण्ठनीतम् ।

रजनीकरधवले मञ्जुले

गायन्तं तम् मधुरलसन्तम् ।

कविमनसोहरणे च भ्रमन्तम्

कवितावनिता गीतवरन्तम् ।

अमले कमले लसति द्विरेफे

मनोहारिणि स्वरसङ्गीते ।

कथं न ? त्वम् भजसि

कवे ! त्वम् चल, चल, वनदिशि !

पादपमूले वद्धकदम्बम्

मधुररवन्तम् पुंस्कोकिलम्

प्रियागोतगाने सुमग्नम्

पथिक हृदयतोडने तीव्रम् ।

दिशि दिशि केषाकरणे मग्नम्

नर्तन्तम् तम् मधुरं कूजन्तम्

पक्षपाल्या राजितदेहम्

मयूरमयूरी मिथो लसन्तम् ।

दर्शं दर्शं, ललितं ललितम्

गायन्तम् तम् दम्पतियुग्मम् ।

श्रावं श्रावं वनसङ्गीतम्

हरति दुःखम् विरही ।

कवे ! त्वम् चल, चल, वनदिशि !

चूतमञ्जरी रसकणमग्नम्

मधुरं भणन्तम् द्विरेफट्टन्दम् ।

प्रतिरसाले प्रतितडागे

गायन्तम् तम् वद्धकदम्बम् ।

रविनवकिरणे नवप्रभाते

वासन्ते नवकुसुमसंजाते ।

विटपे विटपे रहसि व्रजन्तम्

मदनगीतगाने संलग्नम् ।

नयनफलं कुरु सफलं ध्रुवम्
दर्शं दर्शं शुक्लगण्डन्दम् ।
वद, कथं न ? त्वं व्रजसि
कवे ! त्वम् चल, चल, वनदिशि ।

—कृष्णमोहनचौधरी “साहित्यशाली”

शिशुः ।

(ले० पण्डित रामनाथपाठक ‘प्रणयी’ व्याकरणाचार्यः)

जनयतु जनकानन्दम्

मञ्जुल-मोहकहासः

विकसितकुमुदाभासः

चलितचन्द्रकर इवानवरतं प्रसरतु परितोऽमन्दम्

जनयतु जनकानन्दम् ।

मृदुलमुकुलदशकायः

अभिनवकान्तिनिकायः

व्रजतु समुन्नतिमविरतमतुलाञ्चारुतरां स्वच्छन्दम्

जनयतु जनकानन्दम् ।

कथयतु कामपि चित्राम्

कथां मनस्विचरित्राम्

भवतु कुशलनेता जगतामथ गायतु गीतममन्दम्

जनयतु जनकानन्दम् ।

जीवतु चिरं कुमारः

सहृदय-हृदय उदारः

विभ्रद् वाति मरुद्भुवने हृदि यावदशो ! मकरन्दम्

जनयतु जनकानन्दम् ।

—०—

शङ्करस्य रहस्यपूर्णं स्थानम् ।

ले०—के० टी० रामशरण शर्मा शास्त्री आर० ई० कालेजाध्यापकः

(दयालबाग, आगरा)

बाँदामण्डलान्तर्गतो यामुनेये दक्षिणतीरे मरका नामको ग्राम एकः । तत्र विख्यातानेकविचित्रपवित्रचरित्रा भगवतः शङ्करस्य मूर्तिरेकाऽनेकाद्देश्यः पूज्यमाना नानादिदेशागतमानवैरद्याप्येकस्यारणितरोरधो वर्तते । उच्चैस्त्वमस्याः प्रायः पुष्पप्रमाणम्, सा च 'भूँडिया बाबा' इति नाम्ना प्रसिद्धा मूर्तिः । वैशाखीय वलक्षपक्षत्रयोदश्यामत्र मेला लगति । यस्याश्च सुदूरवर्तिनो जना मूर्तिदर्शनार्थमुपागच्छन्ति ।

भारतेऽनेकान्येव भूतानि स्थानानि सन्ति । यत्र गमनेन विभिन्नाभिलाषाजुषां मनुतनुजनुषामचिरेणैवेष्टपूर्तिर्जायते तेषु चैकतममेतत् । एतस्य विषये प्रभूतानुभूतजनश्रुतयः प्रसिद्धाः सन्ति । कथमप्यभिलष्यात्रागतः न कोऽपि ना नैराश्यमवलम्ब्य परावाततो भवेदिति मामकीनोऽनेकविषयेषु व्यक्तिगतानुभवः । विभिन्नामय-हरणाय इदं दिव्यद्वारमेवोद्घादितं वर्तते पृथिव्याम् । अन्यरोगापहरणापेक्षया 'गठिया' विषये तु स्थानमेतदाश्चर्यजनकचमत्कृतिं प्रदर्शयत्स्थानान्यन्यानि सर्वाप्यतिशेते । अत्रागत्य स्नात्वा रोगी जलविल्वदलफलादिभिः शिवमर्चयति; त्रिंशत्तुर्वा परिक्रमते; कुण्डभस्मना शरीरं विलेपयति । एतावन्मात्रमत्रत्यं कृत्यम् । रहस्यस्यास्य तु स जगदीश पवेष्टे यत्काऽलौकिकशक्तिस्तद्भवभस्मनि किन्तु श्रद्धापूर्वकं तद्विलेपनमेवेष्टे-कसनमप्यतिरिच्य कथमपि शोथः कथं न स्यात्तमपसार्याङ्गं प्राकृतिकदशामुपनयच्छारीरिक-वायुजातवेदनां चापसार्याचिरमेव सद्यः फलदायकं प्रमाणोभवति । एतत्सम्बद्धानन्यचमत्कारानपहाय मदीयगृहस्यैव कतिपयाभिनवघटनाः सविशेषं वर्णिताः स्युः ।

(१) षोडशवत्सरेभ्यः प्राङ्मदीयो भागिनेयो यश्च तदानीमेकवर्षीय एवासीदनेनैव रोगेण पीडितः सञ्जातः । अङ्गेषु शोथपूर्वकः सञ्जायते स्म वेपथुः । पौषस्यासीन्मासः, सहनातीतमासीच्छीतम् । एवं भूतेऽपि समये मदीया माता तं स्तपयित्वा यमुनायां प्रातरेव तत्स्थानं क्रोशार्द्धान्तरं गृहानीत्वा भवभय-निकन्दनं सेनानी-नन्दनं यथाशक्ति समयावाप्त-जलफलमूलादिभिरभ्यर्च्य परिक्रमां च कारयित्वा तत्कुण्डभस्मना शरीरं विलिप्य गृहमागच्छति स्म । एवं कृते सप्ताहाभ्यन्तर एव दारकः पूर्णरूपेणोद्भाषतामभजत् ।

(२) मामकीनाऽस्मिन्नेव वर्षे वर्षीयसी प्रसूरकस्माद्वायुजनितेनैवानेन विकारेण पीडिता सञ्जाता । क्षणमपि च नातिशयपीडावशात्सुखमलभत । नैतावन्मात्रमेवा-

पितु तस्या जीवनमपि सन्देहास्पदं सञ्जातम् । किन्तु किं कर्तव्यता-विमूढोऽस्मद्-
ग्रजो “मुँडियाबाबा” शरणगमनमेव तत्कालोचितं प्रतीकारं मन्यमानस्तर्जयत्यपि
सवर्षणगर्जनेन पर्जन्ये जनैस्तां तत्स्थानमगमयत् । प्रथमेऽहिं तु तामुत्थाप्य परिक्रमा
कारिता भस्म च तच्छरीरे व्यलेपि । किन्तु समाकुर्यं चैतत्कदाचिज्जना न मनाग्विस्मेराः
स्युर्यदन्येद्युः शोथस्तच्छरीरस्य पीडापगमपूर्वकमेवं दशमभजत् यत्साऽऽत्मनैव
‘मुँडियाबाबा’ महाराजस्य परिक्रमा कृतवती । द्वित्रेणैवाहस्तु एवं परिवर्तनं च शरीरे
सञ्जातं यदर्गलनगरात्तत्र तद्दर्शनार्थं गतोऽहं जातव्येवं निश्चेतुं नाशकं यत्तस्याः
शरीरं तथा भूषां दर्शा प्राप्तं भवेत् । आम्, तानवतनिम्ना तु नैसर्गिकत्वेन कोऽपि
तस्यास्तदशादुःखमनुमातुं शक्यात्, किन्तु वायु-विकार-जन्य-मन्यत्र किमपि
चिह्नश्चक्षुर्गोचरतामायात् ।

रहस्यस्यास्या लीलाया ज्ञाने तु समर्थ एव प्रभुः किन्त्वेकस्य अकिञ्चनस्य सनातन-
धर्मणो मे तत्स्थानविषये एतावच्छ्रद्धाविष्करणं कदाचिदत्युक्तिपूर्णं न भवेद्यदपूर्वं
तत्किमपि रहस्यपूर्णं स्थानमित्यत्र न विचिकित्सालेशोऽपि । ‘मुँडियाबाबा’ महा-
राजस्य भावनामात्रेणैवाहं येषु येषु कठिनेष्वपि कार्येष्वतर्कितसाफल्यमवापं तेषा-
मिहोदृक्कनं कदाचित्तन्माहात्म्यस्याधःकरणमेवस्यादित्यलं व्यर्थायासेन ।

— ० —

कर्मणां संस्कारजनकत्वम्

ले० वे० २० बालकृष्णशास्त्री शुक्ल श्री होत्र—त्र्यम्बक निवासी

अयि महाशयाः ! आधुनिकैः आंग्लशिक्षामण्डितैः पण्डितैः इतरश्चाप्रबुद्धैस्तदनुया-
यिभिः भारतीयैरेवं संजल्प्यते सर्वत्र, यत् खलु प्राचीनधर्मशास्त्रप्रणेतृभिः अतीव
कठिनतरं आचारापरनाम कर्मजालं वैदिकधर्मानुयायिनाम् अवश्यमनुष्ठेयम् ।
तदकरणे च शास्त्रोक्तः प्रत्यवायोऽनुष्ठातव्य इत्युम् । परं च जागतिक संवर्षणजनके
ऽस्मिन् काले विविधधर्मीयैर्नानादेशीयैश्च समुपस्थिते घनिष्ठसंबन्धे कथं प्राचीना-
चारपरम्परा सुस्थिरा स्यात् ? अवश्यमेव प्राचीनाचारपरम्परा संकोचविकासभा-
वेन वैविध्यं सेवेत । परिवर्तिते च तस्याः स्वरूपे को दोषः समुपस्थितो भवेत्
इति न जानीमः ।

अत्रोच्यते—अयि चिकित्सकबंधवः श्रूयतां वैदिकानां सैद्धान्तिक आशयः
आचारापरपर्यायं शास्त्रीयं कर्म जीवानां आशयसंस्कारकं विद्यते तथा चोक्तम्ः—

वर्णाश्रमादि शास्त्रेण प्रेरितोऽकरणे भयम् ।

पश्यन् करोति यत् कर्म तत्संस्कारकमुच्यते ॥ १ ॥

यत् वर्णाश्रममुद्दिश्य विहितं कर्म तत् कर्म कर्तुः चित्तस्य संस्कारकं भवति; यथा जगत्यस्मिन् वर्तमानानां द्विविधपदार्थानां चेतनाचेतनसंज्ञितानां कर्मणा संस्कारो जायते तथैव शास्त्रीयकर्मभिरपि अनुष्ठातृचित्तमवश्यं संस्क्रियते कचित् भोग्यपदार्थश्च । नहि पतावता अलं किन्तु प्रत्येकं वस्तुमात्रं न च कर्म संस्कारं विना व्यवहारार्हं भवितुमर्हति, इति च प्रायो नियम एव वर्तते, तत्रादौ जडपदार्थो विचार्यते । यथा लोहं रौप्यं मृत्तिका सुवर्णं काष्ठानि च, तत्र लोहं लोहकारकर्मणा संस्कृतं कार्योंपयोगि भवति सुवर्णरौप्यादि सुवर्णकारकर्मभिः परिष्क्रियमाणमलंकारादिरूपेण परिणमते । कुलालव्यापारेण मृत्स्ना घटेष्टादिस्वरूपं धारयति । तक्षा नैजशस्त्र-व्यापारेण काष्ठानि गृह-निर्माणोपयोगीनि करोति, यदि उक्तपदार्थास्तत्कर्मणा असंस्कृताः स्युः तदा ते स्वकार्योंपयोगिनो न भवेयुः इति तु सर्वानुभवविद्धम् ।

तथैव चेतनपशुपक्षयादीनां बालबालिकानां स्त्रीपुरुषादीनां च सर्वेषां विना कर्म-संस्कारं कार्याक्षमत्वं दरीदृश्यते । यथा वा शुक्रसारिकादीनो वाक्पटुत्वम् इतिवृत्त-कथनादिकं च शिक्षारूपप्रक्रियैव संपाद्यते, अन्धादीनामपि शिक्षणरूपकर्मणैव स्वकार्योंपयोगित्वं निर्वर्त्यते ।

किमधिकोक्तेन, यथा आंग्लयुरोपीयपण्डितैः आंग्लविद्याशिक्षया संस्कृताः भार-तोयाः स्वराज्यशकटवहनोपयुक्ताश्चास्यां शताब्द्यां संपादिताः यदि तर्हि कथं शास्त्रीय-कर्मणां न केऽपि संस्काराः भोग्यपदार्थे भोक्तृश्चेतसि न भविष्यन्ति इति मंतव्यम् कर्मणः स्वभाव एवायं पदार्थसंस्करणं नाम । तत्र सम्यक्शास्त्रीयकर्मणा संस्क्रियते एव पदार्थः । तथा च अशास्त्रीयकर्मणा विनिमयेत वस्तुजातं, केवलं आत्मा तु न संस्कार्यः न वा विकार्यः इति तु अन्यत् । यदि लौकिककर्मणा भोक्तृभोग्यजातं संस्क्रियते तर्हि धार्मिकशास्त्रीयकर्मणा भोक्तृभोग्यादि संस्क्रियत एव, तदर्थं शास्त्रीय कर्मणा न वृत्तिः, भगवता मनुना उक्तं “महायज्ञैश्च यज्ञैश्च ब्राह्मीयं क्रियते तनुः” ।

मनूक्तशास्त्रीयकर्मभिः ब्रह्मभवन-योग्यैश्च तनुः क्रियत इति । पुनश्च स च संस्कारः स्थूल-दृष्ट्या द्विविधः । कैश्चित् कर्मभिः दोषापनयनं क्रियते तथा च अन्यश्च गुणाधानरूपसंस्कारो जायते, यथा प्रायश्चित्तादिना दोषापनयनं भवति संख्याबंदनादि-कर्मणा च अथवा गर्भाधानादिपुंस्रवनादिकर्म गुणाधानं करोति । यथा स्नानेन मलापगमः गायत्रीजपादिना चेतसो विशुद्धिपूर्वकैकाग्रेण देवतासाक्षात्कारयोग्यता-रूपगुणाधानमेवं जगति निखिललौकिक-व्यापाराणां संस्कारोत्पादकत्वं यथा दृश्यते

तथैव शास्त्रीय धार्मिक-कर्मणां संस्कारोत्पादन-सामर्थ्यं निर्विवादं सिद्ध्यति । तत्र अयमेव विशेषः येन कर्मणा मोक्षाविरोधिपारत्रिकहिकोन्नतिः जन्यते तत् कर्म संस्कार इति जोष्यते । येन कर्मणा च जीवात्मनः ऐहिकमुष्मिकात्यन्तिकोत्कर्षविरोधित्वं तस्यैव कर्मणः विकारोत्पादकत्वं सर्वत्र वैदिकशास्त्रे कथ्यते । अतः वैदिक-शास्त्रीय कर्मणा दृष्टादृष्टसंस्कारः जन्यते । कथं तस्य वैदिकधर्मशास्त्र प्रतिपादितकर्मणः संघर्षणात्मककालमिया त्यागो वा परिवर्तनं वा विधेयं ? ये खलु यथा यथा धर्माचारान् आचरिष्यन्ति तत्प्रमाणेन तेषामुत्कर्षोत्पादकसंस्काराः चेतसु स्थास्यन्ति अतएव नाचारत्यागः श्रेयोजनकः इति सुनिश्चितं ब्रूमः ।

“तत्त्वं पञ्चाननो गतः”

निबन्धकाः—पं० श्रीसतीन्द्रचन्द्र भट्टाचार्याः तर्कतीर्थ न्यायाचार्याः ।

(ब्रह्मचारी वाडी संस्कृत कालेज, अहमदाबाद)

नाम्ना चाखिलकर्मणा च भुवने ख्यातः स पञ्चाननः,

कुञ्जानेभह - शास्त्रकानन चरत्प्रोदीप्त - पञ्चाननः ।

पञ्चत्पञ्चसमीरणोत्क्रमपले सञ्चिन्त्य पञ्चाननम्,

“श्रीपञ्चाननतर्करत्न” विबुधः पञ्चाननत्वं गतः ॥ १ ॥

ध्वस्तो भारत-गौरवोरुसुहृद्-स्तम्भः प्रलम्बः क्षणात्,

स्रस्तो वङ्गधरा-धराधर-वरप्रोत्तुङ्गशृङ्गान्मणिः ।

त्रस्तो धर्म इवात्र सम्प्रति निरालम्बो विलम्बोदयः,

व्यस्तः पण्डितसंचयो विधिविधेर्ग्रस्तोऽद्य तर्को रविः ॥ २ ॥

तुङ्गे ! वङ्गवसुन्धरे ! बरतरासंख्य-प्रजा-प्रस्थितेः

शोकाच्छन्न-विभ्रमरुण-हृदयाप्यालोक्ष्य यं साम्प्रतम् ।

कोष्णाश्रूणि कथञ्चिदञ्जलदलैः संभाव्यं शान्तान्तरा,

सा त्वं हन्त विपत्सु जीवसि कथं तं तर्करत्नं विना ॥ ३ ॥

येनालौकिकशक्ति-शक्तिवलयः शक्त्याख्यभाष्यं कृतम्,

ब्रह्मज्ञानखनिः, कणादमुनये वृत्तेर्विवृत्तं परम् ।

गीतासप्तशती-रहस्य-विशदं भाष्यं तथात्यद्भुतम्,

नट्यं खण्डनखण्डखाद्य-विवृतौ वैदुष्यमुद्रासितम् ॥४॥

नानादर्शनतत्त्वज्ञातमथनाद्वाचस्पतिर्वाऽपरः,

तन्त्रे यन्त्रसुमन्त्र-संयतमतिः साक्षाच्च पञ्चाननः ।

श्रीभासः कविकालिदास इव सत्काव्यं तथा नाटकम्,
 नव्यं भव्यतमं लिखन्निव च तान् सञ्जीवितान् ख्यापयन् ॥५॥
 त्वं त्रातेव सतः कुतोऽद्य विमुखो दुःखार्तमर्त्यान्प्रति,
 एकः सम्प्रति सर्वशास्त्र—विदुषामग्रेसरो भास्वरः ।
 धर्मशास्त्रमपीह लोकनिबहान् सन्त्यज्य धर्माध्वगान्,
 निर्मायः शिवधाम काममगमो ब्रह्मैकचिन्तापरः ॥६॥
 यास्यामः क नु शास्त्रसंशयचयोच्छेदाशया हा ! वयम्,
 चेत्थं हन्त ! दुरन्तचिन्तन समाक्रान्ताः प्रशान्तान्तराः ।
 एकान्ते प्ररुदन्ति सन्ततमिवोत्स्वान्तास्तु सन्तोऽधुना,
 सत्त्वान्तानिह सान्त्वयिष्यति भवन् ! कस्त्वामृते संप्रति ? ॥ ७ ॥

अन्धकारावृताकारा कवन्धेव वसुन्धरा ।
 तर्करत्नविहीनोऽद्य मणिहीनो यथा फणी ॥ ८ ॥
 सर्वसहाऽसहासेयं वसुहीना वसुन्धरा ।
 अस्थिरेव स्थिरा भूरि विपरीतमिवाखिलम् ॥ ९ ॥
 विहाय स्वतिथिं पञ्चाननो यद्धरिवासरे ।
 गतो हरिहरादेस्तु न भिदेति व्यधादिव ॥१०॥
 विजयादशमी-तिथौ यता वतदेव्या मनुजैर्विदर्जनम् ।
 स गतोऽनुचितं विचारयन्ननु पञ्चानन एव तच्छ्रुत्वा ॥११॥

दुर्गे व्यधायि किमिदं तव रक्तभक्तम् ।
 नीत्वा स्वकीयभवनं भुवनादनुत्वाम् ॥
 कः शिक्षयत्यहं तवार्चनमम्ब लोकान् ।
 पञ्चाननं गुरुमृते न विचारितं तत् ? ॥१२॥
 पञ्चप्राणेषु पञ्चत्वं प्रसिद्धमिति बुद्धितः ।
 आननेऽपि नु तद्भावीत्यभिमानैरगुश्च ते ॥१३॥
 कुतार्किकाज्ञानतमश्छन्न-सत्तर्क भासकम् ।
 रत्नं दैववलाल्लब्धं दैवेनादैवतो हृतम् ॥१४॥
 “तर्करत्नं” विनातर्क-तत्त्वं सन्तमसावृतम् ।
 दुर्निरीक्ष्यं कथं वीक्ष्यं हतस्तर्को हता वयम् ॥ १५ ॥
 अस्तं गतोऽभ्युदेत्यर्कस्तर्क भासयति स्वतः ।
 सकृदस्तं गतो नाथं तर्करत्नोऽप्युदेष्यति ॥ १६ ॥

“तर्करत्ने”—तत्पुरुषे कर्मधारय एव वा ।
 बहुव्रीहौ द्वन्द्वपरा द्वन्द्वं द्वन्द्वेऽपि कुर्वते ॥ १७ ॥
 कलिञ्ज्यास इति ख्यातः पुराणगणमन्थनात् ।
 व्यासस्य चिरजीवित्व-ख्यापनायैव यो भुवि ॥ १८ ॥
 अभाळलोचनः पञ्चानन एकाननोऽपि सन् ।
 काश्यां पञ्चत्वमापन्नः स पञ्चाननतां गतः ॥ १९ ॥
 यो मूर्तिमान् सदाचारो यश्च मूर्तो मतो मुनिः ।
 मूर्तो धर्मः कर्म मूर्तं सन्मूर्तः स गतः कुतः ॥ २० ॥
 सिद्धान्त भूषण प्राण प्राणहीनोऽप्यहो भवान् ।
 मृत्युञ्जयत्वसंपत्त्या स्वयैवाद्यापि जीवति ॥ २१ ॥
 किं भूषणविहीनं भोः सिद्धान्तं वीक्ष्य दुःखतः ।
 सिद्धान्त-भूषणं बन्धुं सन्धातुं वा गतस्ततः ॥ २२ ॥
 यथोचिते कर्मणि धर्मभीरु राजाधिराजादपि बीतभीतिः ।
 ब्रह्मण्यतेजोजितजातिजातो जातो जगन्मान्यतमस्त्वमेव ॥ २३ ॥
 काणस्य नो “कमललोचन”—नाम तुल्यम्
 पञ्चाननेत्यतुल्य—नाम तवाऽप्यमूल्यम् ।
 चित्रं विचित्रमिह धर्म्यमनेक-कर्म
 त्वां स्मारयत्यनुदिनं बुधराट्स्वकीयम् ॥ २४ ॥
 मायामयं कायममायकोजहच्छुभ्रं वपुर्विभ्रदध्रमभ्रमः ।
 स्वस्थानमास्थायचिरायनोऽस्तव्ये कार्येऽविचार्यैव भवान् सहायकः ॥ २५ ॥
 शोकैरधीरहृदया वयमद्य सद्यो
 भूलुण्ठनैः प्रलपनैः किमु कर्तुमीशाः ।
 किं शोक-संसदि फलं रुदिमो यदीत्थम्
 रक्ष स्मृतिं समनुसृत्य चरित्रमस्य ॥ २६ ॥
 नो दृश्यते पुनरसौ शतशोऽरिशोकैः
 शोकोऽपि नोचिततमः शिवतां गतस्य ।
 दीनान् समीक्ष्य सकलान् शुभशान्तिदाता ।
 पुत्रादिकान् श्रुतिं सान्त्वयताद्विधाता ॥ २७ ॥
 चिरायास्तं गतः शास्त्रसूर्यः, “सूर्योदयः” कथम् ।
 धार्मिकैर्दृश्यते धर्मकर्मव्यग्रैर्जगद्धतम् !!! ॥ २८ ॥

कर्मणा वर्णव्यवस्थायाः प्रत्यालोचना ।

(डाक्टर भगवान् दासीय-सिद्धान्तस्य प्रतिवादः)

निबन्धा—श्रीदीनानाथशर्मा शास्त्रि सारस्वतः

(सनातनधर्म कालेजोपाध्यायः, मुल्तानसिटी)

(क्रमागता)

यदि डाक्टर महाशय आप्रहप्रहिलतया अत्र ऐहिककर्माण्येव स्वीकुर्यात्; तर्हि तदीयैवाऽत्र बोधवृत्तिः स्पष्टा; यतो हि वर्णानां ब्रह्मकर्तृकसर्जनसमये कृतस्तदीयाना-मैहिककर्मणां गन्धोऽपि ? किं जन्मसमकालमेव बालस्तत्तद्वर्णयोग्यकर्माणि प्रारभते, यैः स जन्मनैव ब्राह्मणादिरुच्यते ? । यदि आम्-इति; तर्हि तु प्रत्यक्षमप-लपन् डाक्टरमहाशयो धन्यः । यदि च जन्म समकाले ऐहिककर्मणामसम्भवः; तथैव वर्णानां ब्रह्मकर्तृकसर्जन-(जन्म) समयेऽपि तदीयानाम् ऐहिकजन्मकर्मणाम् असम्भवः तदा च स्वतः एव प्राप्तजन्मन एव कर्मकारणाद् वर्णभेदोऽवश्य-म्भावी, इति सनातनधर्मसिद्धान्तस्यैव, जन्मना वर्णव्यवस्थात्मकस्य मण्डनं जातम् । एवं प्रधानमल्लनिवर्हणन्यायेन अन्यानि अत्र लिखितानि डाक्टरमहाशयस्य प्रमाणानि प्रत्युक्तानि (दत्तोत्तराणि) ।

सत्त्वयुगस्य कृते 'वर्णाश्रमव्यवस्थाश्च न तदासन् न सङ्करः' इति वायुपुराणस्य श्लोकार्धमुद्धृत्य एतेन न जाने डाक्टरमहाशयेन कया दिशा स्वपक्षः सिषाध-यिषितः ? । प्रत्युत अनेन तु तत्पक्षखण्डनमेव जायते; यतो यदा, तदा वर्णाश्रमव्यवस्था एव नासन्; तदापि ब्राह्मणक्षत्रियवैश्या आसन् नो वा ? । यदि आसन्; तदा जन्मनैव ते सिद्धाः । यदि नासन्, तदा किं जनाः कान्यपि कर्माणि न कुर्वन्ति स्म ? यदि कुर्वन्ति स्म, तथापि यदि ते कमपि वर्णं न प्राप्नुवन्ति स्म; तदा कर्मणा वर्णव्यवस्था निराकृता । अस्मिन् श्लोके सङ्कराऽभावनिर्दर्शनेन स्पष्टं प्रतीयते यत्— तदा पूर्वजन्मकर्मवशाज्जाता वर्णा आसन्, परं वर्णानां पारस्परिकसङ्करः, कर्मसङ्करो, विवाहादिसङ्करश्च नासीत्; अन्यथा वर्णाऽभावेऽपि सति सङ्करनिषेधज्ञापकम् इदं वचनं व्याहतं स्यात् । अस्मिन् श्लोके सङ्करो निन्दितः, परमन्तर्वर्णविवाह-पक्षपाती डाक्टर महोदयस्तं प्रशंसति ; तदा किमयमपि श्लोको न प्रक्षिप्तस्तन्मते ? । किं स पुराणेषु प्रक्षेपं न मन्यते यत् तद्-वचनानि अपर्ययितुमुद्यतः ? ।

यत् खलु भविष्यपुराणं कर्मणा वर्णव्यवस्थापकं सङ्केत्यते; तदपि डाक्टर-

महाशयस्य साहसमात्रम् । तदीयोत्तरं 'सूर्योदये' ११.९-१०-११ अङ्केषु मम लेखे स पश्यतु । किं स डाक्टरमहाशयोऽपि कर्म-वर्णव्यवस्थाप्रवर्तकं स्वा० दयानन्दवत् पुराणानि विषसम्पृक्ताऽन्नवद् न मन्यते ? । प्रत्युत तत्पुराणे तु कर्मणा वर्णस्य खण्डनं कृतम्, तथा च 'तस्माद् देहात्मके नैतद् ब्राह्मण्यं, नापि कर्मजम्' भाव० ब्राह्म० ४१।५७। तत्र सिद्धान्तपक्षस्तु जन्मकर्मसमुच्चयस्यैव निर्दिष्टः । तथा च—'संसिद्धिं यान्ति मनुजा जातिकर्मसमुच्चयात्' भविष्य पु० ब्राह्म० ४५।२ 'सिद्धिं गच्छेद् यथा कार्यं दैव-कर्मसमुच्चयात् । एवं संसिद्धिमायाति पुरुषो जातिकर्मणोः' ४५।३। यदि कस्मिंश्चित् पुराणे स्मृतिविरुद्धता भवेदपि; तथापि तत्र 'द्वयोद्वैधे स्मृतिर्वरा' व्यास-स्मृतौ १।४ इति स्मृतिविरुद्धतया तत् प्रमाणं माननीयं न भवति; अत एव अन्ततस्तत् कर्मप्रशंखामात्रपर्यवसायि एव भवति; न तथा वर्णव्यवस्था । लोकव्यवहारस्य धर्मशास्त्रायत्तत्वात्; अत उक्तं न्यायदर्शने—'लोकव्यवहारव्यवस्थापनं धर्मशास्त्रस्य विषयः' ४।१।६२ पुराणेतिहासस्य तु तत्रैव 'लोकवृत्तम् इतिहास पुराणस्य' ४।१।६२ इति लोकवृत्तमात्रप्रतिपादनं मुख्यविषयो मतः । पुराणानां धर्मशास्त्राणाञ्च तत्र स्वस्वविषये एव अधिकप्रामाण्यमुक्तम्, न स्वभिन्नविषये, अतस्तत्रैवोक्तम्—'यथा-विषयमेतानि प्रमाणानि इन्द्रियादिवद्' न्याय० ४।१।६२ ।

'वर्णपरिवर्तनके लिये स्वयं मनुमें तथा आपस्तंब आदिमें वचन हैं (इदं डाक्टरकथनं स्वच्छाऽसत्यम्) पर उनकी व्याख्यामें लोग विवाद करते हैं । जैसे—वकील लोग अपने पक्षके अनुकूल ही कानूनके शब्दोंका लापन और प्रतिकूलका अपलापन करते हैं, जिससे भी अवान्तर रूपसे यही सिद्ध होता है कि—शास्त्रका अर्थ व्याख्याताकी बुद्धि है' । एतद् डाक्टर महाशयवाक्यं सनातन-धर्मिषु वस्तुतस्तथा न घटते यथा तदादिकेषु भवत्सु । 'तोड़ मरोड़ता' भवदादि-कानामेव प्रसिद्धाः । मनो ५ कोपि तादृशः श्लोको डाक्टरमहोदयेन दत्त एव न; यत्र च तदाभासः; तत्र तेन अस्मदीयो वर्णव्यवस्थाविषयको लेखः 'सूर्योदय' गताङ्केषु द्रष्टव्यः, यत्र तदुत्तरमस्माभिर्दत्तम् ।

आपस्तम्बस्यापि 'चत्वारो वर्णा ब्राह्मणक्षत्रियवैश्यशूद्राः; तेषां पूर्वः पूर्वो जन्मतः श्रेयान्' आपस्तम्बधर्मसूत्रे १।१।४-५ इति जन्मनैव वर्णव्यवस्था सम्मता । तर्हि कथं स कर्मणा वर्णव्यवस्थापकः सङ्केत्यते ? । कदाचिद् 'धर्मचर्यया जघन्यो जघन्यो वर्णः पूर्वः पूर्वः वर्णमापद्यते जातिपरिवृत्तौ । अधर्मचर्यया पूर्वः पूर्वो वर्णो जघन्यं जघन्यं वर्णमापद्यते जातिपरिवृत्तौ, इति स्वा० दयानन्दोद्घृतम् आपस्तम्ब-धर्मसूत्रमेव विवक्षितं भवेद् डाक्टरमहोदयस्य; परं तस्य अत्रापि भ्रम एव । यथा

स्वा० दयानन्देन सत्यार्थप्रकाशस्य ५३ पृष्ठे 'जातिपरिवृत्तौ' इति उक्त सूत्रस्थपदस्य अर्थमपलप्य * स्वकीयमतस्य निर्मूलता निराधारता वा पिशुनिता; तथा डाक्टर-महोदयेनाऽपि तत्र पदे अनवधाय स्वकीयपक्षशैथिल्यं पिशुनितमेव । 'जातिपरिवृत्तौ' इत्यस्य अर्थः—'जातेः—जन्मनो मनुष्यत्वजातेरित्यर्थः'—('समानप्रसवात्मिका जातिः' न्यायदर्शने २।२।७०) परिवृत्तौ—परिवर्तने । जन्मपरिवृत्तिश्च मरणे एव भवति । मरणे सुकर्मणा जघन्यस्य उत्तमवर्णप्राप्तौ, कुकर्मणा उत्तमस्य जघन्यवर्ण-प्राप्तौ वयं न विप्रतिपद्यामहे । विप्रतिपत्तिस्तु ऐहिककर्मभिर्वर्णपरिवर्तने । एतस्मा-द्वक्तमेव छान्दोग्यवचनमिदं प्रसिद्धम्—'यथा हि रमणीय-चरणा अभ्याशो ह यत् ते रमणीयां योनिमापद्येरन्, ब्राह्मणयोनिं वा, क्षत्रिययोनिं वा, वैश्ययोनिं वा । अथ य इह कपूयचरणा अभ्याशो ह यत् ते कपूयां योनिमापद्येरन्, श्वयोनिं वा, सूकर-योनिं वा, चाण्डालयोनिं वा, ५।१।७, किं कदाचिद् डाक्टरमहोदयेन कपूयाचरण-वतो जनस्य श्वसूकरादियोनिजन्म इह जन्मनि दृष्टम् ? । यदि जन्मान्तरे एव; तर्हि ब्राह्मणादिवर्णपरिवर्तनमपि एतदादिकवचनैर्जन्मान्तरे सिद्धम्, न खलु ऐहिक-जन्मनि । विश्वामित्रवाल्मीक्यादि विषये मनोः श्लोकान्तरविषये च डाक्टरमहो-दयेन 'सूर्योदये' मामकीनो वर्णव्यवस्थानिबन्ध एव द्रष्टव्यो येन लेशतोऽपि संशीतिर्विलीयेत ।

अन्ते डाक्टरमहोदय आचष्टे—इन्हीं की देखादेखी वैश्य और शूद्र भी स्वस्व प्रवृत्त्युचित काम-दाम-भारामका न्यायानुसार बंटवारा नहीं करना चाहते; सब वस्तुओंके लोलुप सभी हो रहे हैं । शिक्षक तो बंचक, रक्षक तो भक्षक, पोषक तो मोषक, हो गया है, और सेवक भी अब धर्षक हुआ जाता है' । अत्र डाक्टर महा-शयेन इदं ज्ञेयं यत्—इयं कृपा ब्राह्मणानां नास्ति, प्रत्युत भवाद्दशानां सुधारकनाम-धारिणामेव । यतो भवद्भिः 'स्वे स्वे कर्मण्यभिरतः संसिद्धिं लभते नरः' गी० १।८।४५ 'श्रेयान् स्वधर्मो विगुणः परधर्मात् स्वनुष्ठितात्' ३।३५ 'सहजं कर्म कौन्तेय ! खदोषमपि न त्यजेत् । सर्वारम्भा हि दोषेण धूमेनाऽग्निरिवावृताः' १।८।४८ एतदादिक-श्लोकान् विस्मर्य, उन्नतिबाधकान् वा प्रसाध्य 'सर्वे एव उन्नतिं कुरुत । इत्येवमा-दिश्य कर्मस्वातन्त्र्यं प्रचालितम् तदा स्वयमेव कर्मसङ्करो भावी । अत्र ब्राह्मणानां को दोषः ? ब्राह्मणानामेव कर्माणि वृत्तिं वा सर्वे छिन्दन्ति । ब्राह्मणा पुनरपि पठनपाठने यजनयाजने, दानप्रतिग्रहादिके स्वकर्मणि लग्ना एव; परं क्षत्रियादय एव स्वयुद्धादिकर्म ब्राह्मणादीनां रक्षणादि कर्म च त्यक्त्वा ब्राह्मणानामेव कर्म उप-

* अपलप्य—निहनुत्य ।

देशादिकम् अध्यापनादिकं प्रतिग्रहादिकं च आचरन्ति । ततस्ते ब्राह्मणानामपि हानिप्रदाः सिध्यन्ति, आत्मनोऽपि च । ततस्ते एव 'इतो भ्रष्टास्ततो नष्टाः' भूत्वा यदि ब्राह्मणानेव अपभाषेरन्; तर्हि ब्राह्मणानामत्र को दोषः ?

'यह सब 'जन्मनैव वर्णः' का विलसित विक्रोडित है, एतद् डाक्टरमहाशयस्य कथनं निर्मूलमेव । वस्तुतो भवदादिप्रवर्तितकर्मस्वातन्त्र्यस्यैव फलमिदम् । सनातनधर्मस्तत्तद्वर्णानां कर्माणि आचष्टे, न तु कर्मभिर्वर्णान् । परन्तु भवन्त एतं सिद्धान्तं विपर्यस्य स्वयमेव उक्तपूर्वां हानिं कुर्वन्ति । अथ च सनातनधर्मो जन्मना वर्णं स्वोक्त्याऽपि, तेषां तेषां कृते कापि कर्मनिषेधं नाचष्टे; प्रत्युत स्वकर्माणि त्यक्तवतां जन्मान्तरे भूयिष्ठां दुर्दशमाचष्टे । तर्हि कथं तस्मिन् अनृतदोषापातप्रसङ्गः ?

प्रत्यालोचनेयं द्राघिमाणमवोढ । परमत्र वैयर्थ्यमूलको + द्राघिमा नाऽऽहतः । अत्यन्तविस्तरमप्यैव अन्यदत्र नोपन्यस्यते । यदि जिज्ञासुः स्याद् डाक्टरमहोदयस्तर्हि 'सूर्योदय' प्रकाशितमामकीन 'वर्णव्यवस्था' निबन्धं कात्स्न्येन पश्यतु । तदा तदीया या विचिकित्सा ~X प्रादुष्युः; स तद्दिदेशं करोतु । अहमपि यथाशास्त्रं तत्समाधौ प्रयतिष्ये । परं तेन एतद् अवश्यं ध्येयं यद्—'निर्दुर्गवाऽपि च गौः पूज्या नहि दुग्धवती खरी' 'दुःशीलोपि द्विजः पूज्यो न तु शूद्रो जितेन्द्रियः । कः परित्यज्य गां दुष्टां दुहेच्छोऽवती खरीम्' पराशरस्मृतौ ८।३३ एतदादिकमवलम्ब्य यदि शास्त्रकारैः ~कचित् कर्महीनोपि ब्राह्मण ~प्रशंसितः; तत्र कारणं वास्तविकतैव; न किञ्च कर्मत्यागप्रोत्साहना । कर्महीनत्वे शास्त्रकारेण अग्रिमजन्मनि तेषां तेषां दुर्दशा पिशुनितैव, मनु० १२।७०-७१-७२ एतदादिपथैः ।

ऐहिककर्महीनस्यापि ब्राह्मणस्य या प्रशंसा शास्त्रकारैराम्नायते, सा गतजन्मसुकर्ममूलिकैव । ऐहिककर्महीनतायाश्च दुर्दशा अग्रिमजन्मनि यदा शास्त्रकृद्भिः ~पिशुनिता; तदा तत्र गतजन्मसुकर्मवतां प्रशंसापरकाः श्लोका ~ कथं प्रक्षिप्ता मन्येरन् ? अस्माकमिदं शरीरं गतजन्मकर्ममूलकम् । एतज्जन्मकर्ममूलकं शरीरं तु अग्रिमजन्मनि भवेत् । तेन पूर्वजन्मसुकर्मैव एव तद्वर्णकपितृद्वारा उत्पन्नस्य ब्राह्मणस्य इदानीं कर्महीनत्वेऽपि यदि प्रशंसापरपर्याया पूजनीयता न मन्येत; यदि च पूर्वजन्म-कुर्मैव एव तद्वर्णपितृद्वारा निकृष्टवर्णे उत्पन्नस्य, इदानीं सुकर्मरतस्यापि अपूजनीयता न मन्येत; तर्हि स्पष्टं स्याद् यद् एतदादिका जना ~ पूर्वजन्म-पुनर्जन्मवादं न मन्यन्ते । अत एव दृष्टचन्द्रमन्तार इमे नास्तिका वा, प्रच्छन्नबौद्धा वा,

+ द्राघिमा नाहतः । इमनिजन्तः पुंसि । X प्रादुष्युः, अत्र 'उपसर्गप्रादुर्भ्यामिति अस्तेः पत्वम् ।

स्वैरवृत्तयो वा, शास्त्रोल्बद्धचनपरा वा । ते एतदेव वर्तमानं जन्म तत्कर्म च मन्यन्ते; पूर्वपरे जन्मनी, तत्कर्मणि च न मन्यन्ते । परं यदि ते पूर्वजन्म पुनर्जन्मवादं मन्यन्ते, तर्हि पूर्वजन्म-कर्मणुसारमेव जातेन अनेन जन्मनैव वर्णव्यवस्था मन्तव्या स्यात् तैः । अन्यथा गतजन्म-कर्मणां वैयर्थ्यमापद्येत । अथ च तेषां मतानुसारम् एतज्जन्म कर्मणाम् × इहैव फलप्राप्त्या अग्रिमजन्मन एव असम्भवः स्याद् ; एतज्जन्मन ~ प्राक्तन-जन्मकर्ममूलकत्वात् ।

एषा तु वर्त्तते।शास्त्रव्यवस्था । अवशिष्टो वर्त्तते ॐ लोकसम्मानः; स तु गुण-कर्मणा श्रेष्ठस्य नीचजातीयस्यापि भवति । सनातनधर्माण एव कबीरसदृशं चर्मकारमपि सम्मन्यन्ते, ए० सी० बुल्नर सदृशं भिन्नधर्माणमपि सभापतित्वप्रदानादिना सममानयन्, डा० भगवान्दास सदृशं वैश्यमपि 'श्रद्धेयं' मन्वते, 'गान्धि' सदृशं वैश्यमपि 'महात्मानं' ब्रुवते । त एव सनातनधर्माणो 'रावण' सदृशं ब्राह्मणमपि प्रतिवर्षम् अपमन्यन्ते एव । परमेतेन ते वर्णव्यवस्थायां परिवर्त्तनं नेच्छन्ति । ते रावणमपि ब्राह्मणमाचक्षते, धर्मव्याधमपि शूद्रम् । वर्णव्यवस्था जन्मनैव स्थापिता सती विविधहानिभ्यस्त्रात्री † निष्पद्येत, इतश्च तथाभिधायि शास्त्रमपि नाऽतिक्रान्तं स्यात् ।

आशासे वयोवृद्धः श्रीडाक्टर भगवान्दास एम्० ए० महोदयो युवकस्यैकस्य जन्म ब्राह्मणस्य (यस्य एकादशे दिने जन्मनैव, न किञ्च गुणकर्मणा, मन्वतु-सारं 'शर्मा' इति ब्राह्मणत्वसूचकं पदं जातम्) वचनं निष्पक्षपातं परमैकाग्र्येण विचार्य एतद्विषयं निर्णयेत्; न खलु प्रक्षिप्तताद्यपदेशेन शास्त्रवचनानि तिरस्कुर्वात् । मया अग्रे 'सूर्योदये' 'वर्णव्यवस्थागतभ्रान्तिनिरासः' इति विषयोपि समर्पणीयोऽस्ति, यस्मिन् वादिगणोपस्थाप्यमान-पुराणेतिहास-सम्बन्धिसन्दिग्ध-वचनानां स्पष्टं सत्यं च समाधानं प्रदर्शितं स्यात् ।

मया एतदादिकं सर्वं द्विशतविषयसंवलिते द्विसहस्रतोऽपि अधिकपृष्ठवति च स्वप्रणीते 'श्रीसनातनधर्मांश्लोक' नामकग्रन्थे समाहितम् । यदि सनातनधर्माणो वा, एतदादिक-विवादास्पदविषयवृन्दस्थनिर्णयैच्छुका जना वा अस्मभ्यं साहाय्यं प्रदाय उक्तग्रन्थप्रकाशने दक्षिणहस्ताः स्युः; तर्हि एतेन साधारणजनानां वादि-जनप्रसारित-हृदय-तमसो दूरीकरणमधिकांशे आशास्यते—इति निवेद्य च पुनरग्रे अधिकविस्तरमिया इहैव विरम्यते । शम् ।

× कर्मणाम् । अत्र दीर्घप्राप्तिर्न । * सम्मानः पुंलि, घञन्तत्वात् । † त्रात्री-रक्षिका ।

‘सीतापती रावणः’

(ले० पं० आद्या प्रसाद चतुर्वेदो बालकविः ।)

[समस्यापूर्तयः]

वैवर्ण्यं वदनं गतस्मिति गतं, याते नतिं लोचने,
 वैदेहं प्रखर-प्रवात-कदली-साम्यस्प्रयातं वपुः ।
 यावद् दुर्दमचन्द्रशेखरधनुः पार्श्वं समासादयन्,
 स्प्रष्टुं वाञ्छति भञ्जनाय भवितुं ‘सीतापती, रावणः’ ॥ १ ॥
 हा हा देवि विदेहराजतनये, हा तात, हा लक्ष्मणे-
 त्यश्मद्रावि वचो निशम्य विषमं सम्प्रेषिते लक्ष्मणे ।
 वाञ्छन्त्या मृगयां गतस्य कुशलं पत्युः सुताया भुवः
 सम्प्राप्तः पुरतः प्रवञ्चितसती ‘सीतापती रावणः’ ॥ २ ॥
 आलापैर्मधुरैरनुक्षणमिमां सम्भावयन्त्यः सती,
 तिष्ठन्ती कथयन्त्यशोकविपिने रक्षःस्त्रियो जानकीम् ।
 ‘रक्षोमानवयक्षनिर्जरतिं पश्य स्वपादानता—
 मुषार्थैव सकृन्मुखेन मधुरं ‘सीतापती रावणः’ ॥ ३ ॥
 शुद्धान्ते न गतिं कलासु सकलास्वव्याहतां नो गतिं;
 पौरस्थां त्रिदिवाङ्गनासु न रतिं धत्ते कथञ्चिद् धृतिम् ।
 पार-प्राप्त-कपोन्द्र-मल्लुकगणैराकीर्णलङ्कापथः—
 क्रोधान्धीकृत-सानुयायिपरिषत् ‘सीतापती रावणः’ ॥ ४ ॥
 आकर्ण्यानुनयं रतेरतिवर्मा प्रत्यर्प्य दग्धं वपुः—
 स्वाङ्गस्थापित-मन्मथेव कलिता कामारि-देहद्वयी ।
 भाति स्म द्रुत-सङ्गरश्मसरत्स्वेदाम्बु सन्दोहवत्—
 प्रत्यङ्गप्रतिविम्बित प्रतिलसत्सीतापती रावणः’ ॥ ५ ॥
 विद्युद्विक्रमबाहुदण्डविलसत्कोदण्ड-दण्डोच्च-
 क्षण्डाजिह्वाग-खण्डितप्रतिभटप्रोत्कम्पिगात्रत्रजौ
 युद्धे सिद्धजनैर्विमानगतिभिः साश्चर्यमालोकितौ
 द्वावेतावुपमानहीनपुरुषौ ‘सीतापती रावणः’ ॥ ६ ॥

अखिल-भारतीय-देवभाषा-परिषदो

द्वादशाधिवेशने-

सभापतीनां विद्यावारिधि पण्डित हाराणचन्द्र भट्टाचार्याणां (कलिकातास्थ
राजकीय महाविद्यालयाध्यापकानाम्)

अभिभाषणम् ।

परमेश्वरस्य परमकरुणयाऽस्या “देवभाषापरिषदो” द्वादशं महाधिवेशनमद्य
समुपस्थितम् । ये खलु पूर्वेषु महाधिवेशनेषु सभापतिपदमलमकुर्वन् विश्वविस्तोर्ण-
कीर्ति-महामान्यवर-श्रीमदनमोहनमालवाथ महोदय-प्रभृतयस्तेभ्यः सर्वथा ममापकर्षे
सत्यपि मामत्र साभापत्ये नियुक्ताना भवन्तो मयि महान्तमनुग्रहं प्रादर्शयन्नित्यत्र
नास्ति कश्चन संशयलेशः, परन्तु मादृशेऽयोग्ये यादृशो महान् भारो भवद्भिः समा-
रोपितस्तत्र स्वकीयामयोग्यतामनुभवन् संकुचितचेता भवत एवाभ्यर्थयेऽत्र साहाय-
कमाचरितुम् — यथा भवद्भिरारब्धं कर्मैतद् निर्विघ्नं परिसमाप्तं स्यात् तथा विधेयं
भवद्भिरिति ।

अस्मिन्नप्रतिमे सङ्कटकाले देवभाषापरिषद् इदमधिवेशनं भवतां सुमहत वत्सा-
हस्य परिचायकतया भाविन्या उद्देश्यसिद्धेः सूचकमिति मां प्रतिभाति । यद्यप्यस्माकं
प्रधानमुद्देश्यं साम्प्रतमेवाचिरात् सिद्धिमेष्यतीति नास्ति प्रत्याशा, तथापि प्रतिनियत-
मकैतवमाचरितैरुपायैः सुदुर्बलैरपि कालेन फलसिद्धिर्विधीयत इति लोकव्यवहारसिद्धं
सत्यमिदमस्माकं मनसि धैर्यमुत्साहं च सर्वदा सम्पादयद् नैराश्यान्वकारं निरुणद्धि ।

देवभाषेतिप्रसिद्धा संस्कृतभाषैव भारतीया राष्ट्रभाषा भवितुमर्हतीति परिषदो-
ऽस्याः सिद्धान्तः । सिद्धान्तेऽस्मिन् यद्यपि श्वेतद्वीप- (Britain) निवासिन उक्षतीर्थ-
 (Oxford) विश्वविद्यालयसंस्कृताध्यापकचरस्य श्रीयुक्त-टमास् (Tomas)
महोदयस्य वैदेशिकस्य, मैसूर- (Mysore) राज्यप्रधानाभात्यस्य सार्वमिर्जामहम्म-
दइस्माईलमहाशयस्य माहम्मदस्य, हिन्दुसभानेतृवरस्य डाक्टरमुल्लेमहोदयस्य,
काशीहिन्दुविश्वविद्यालयोपाध्यक्षचरस्य (Ex-pro-vice chancellor of Bena-
res Hindu University) आचार्य-ध्रुव (A. B. Dhruva) महोदयस्य,
वाराणसेय-राजकीयसंस्कृत-महाविद्यालयाध्यक्षचरस्य महामहोपाध्याय-श्रीयुक्त-गोपी-
नाथ-कविराजमहाशयस्यान्येषां च केषांचन प्रथितयशसां बुद्धिमतां विपश्चितां
सम्मतिर्वर्चते तथापि केचनाद्यत्वे स्वमतिपरिकल्पितयुक्तिजालैरन्यादृशीं सिद्धान्त-
सरणिमप्यातिष्ठमाना दूरीदृश्यन्त एव ।

तत्र केचन स्वयूध्यभूयस्त्वबलबलिता रोमन्लिपिमाद्रियमाणा रोमन्लिप्या (Roman character) लिखितां 'हिन्दुस्तानीभाषां' भारतीयराष्ट्रभाषायाः पदवी-मधिरोपयितुमुत्सहन्ते । रोमन्लिपेरक्षरश्रेणी न सर्वाङ्गसम्पूर्णैति न रोमन्लिपिसाहाय्येन सर्वेषां शब्दानामाङ्गस्येन लेखनं सम्भवति, न च सा भारतीया लिपिः, किन्तु वैदेशिकी । ये खलु स्वदेशभक्तिमात्मनः प्रख्यापयन्तः प्रभूतं क्लेशमप्यापतितं तृणाय मन्यन्ते, सत्यामपि स्वदेशीयायां परिपूर्णावयवायां लिप्यां कथं ते रोमन्लिपिं भारतीय-राष्ट्रभाषायाः परिच्छदं कर्तुमिच्छन्ति, तदेतद् बहुशो विमृशन्तोऽपि वयं नावबोद्धुं पारयामः । 'हिन्दुस्तानी' भाषाया भारतीयराष्ट्रभाषात्वं कथमपि युक्तिपथं नाधिरोहति । पञ्चनदप्रदेशे युक्तप्रदेशे च केचन यद्यपि 'हिन्दुस्तानी' भाषया व्यवहरन्ति, तथापि तयोः प्रदेशयोः सर्वत्र सर्वैरेव व्यावहारिकै 'हिन्दुस्तानी' भाषया व्यवहियत इति न वक्तुं शक्यते । पञ्चनदप्रदेशे 'गुरुमुखी' भाषयाऽपि व्यवहर्तारो भूयांसो मनुष्याः सन्ति; युक्तप्रदेशे च बहव एव 'हिन्दी' भाषाभाषिणो विद्यन्ते । बङ्गदेशे मध्यभारते मध्यप्रदेशे महाराष्ट्रे मद्रासप्रदेशे च 'हिन्दुस्तानी' भाषाया लेशतोऽपि प्रचारो न दृश्यते । तस्माद् यत्किञ्चित् स्थानव्यापिनीयं 'हिन्दुस्तानी' भाषा सर्वभारतीया न भवतीत्येतस्या भारतीयराष्ट्रभाषायोग्यतैव नास्ति ।

अपरे च केचन ईलिशभाषाया भारतीय-सर्वप्रदेशेषु बहुलप्रचारमाढक्ष्य तस्या एव राष्ट्रभाषात्वमिच्छन्ति । तदेतदपि न विचारचारु प्रतिभाति । इङ्गलिशभाषा यद्यपि राजपुरुषाणां प्रभावेण भारते सर्वप्रदेशेष्वधुना प्रचलिता, तथापि तस्यां वर्तते सुमहती न्यूनता । तत्र कुत्रचित्पदेषु केषांचिद् वर्णानामुच्चारणमेव न भवति, केवलं लेखनसमये तानि पत्रारूढानि विधीयन्ते । एकस्यैवाक्षरस्य कचित् पदे यादृशमुच्चारणं भवति, अपरत्र तद्वादशमुच्चारणं दृश्यते, किन्तु तदेव वर्णपदान्तरेऽन्यथबोच्चार्यते । एतादृशानां व्यतिक्रमाणां सर्वत्र समनुगता काचिद् व्यवस्थाऽपि न प्रणीताऽद्यावधि तद्भाषापण्डितैर्यथा व्यवस्थया सर्वेषां जनानां तया भाषया व्यवहारः सुकरः स्यात् । तस्माद् राजपुरुषप्रभावेण प्रचलिताऽपि न्यूनतापरिकलिता वैदेशिकी सा भाषा न भारतीय-राष्ट्रभाषापदवीमधिरोहुं योग्या ।

भारते वर्षे प्रचलितासु स्वदेशीयभाषासु 'हिन्दी' भाषाया यद्यपि सर्वाधिकः प्रचारः परिलक्ष्यते, तथापि सा भाषा मद्रासप्रदेशे बङ्गप्रदेशे महाराष्ट्रे च न प्रचरति । एतेषु प्रदेशेषु निवासिनो जनाः प्रायेण हिन्दीभाषां नावगच्छन्ति । मद्रासप्रदेशे 'हिन्दी' भाषाप्रचाराय यद्यपि कांग्रेसपक्षोऽयैस्तदानीन्तनराज्यशासकैः सुमहान् आग्रहः प्रदर्शितस्तथापि तत्प्रदेशीया बहवो जनास्तत्रातीव विप्रतिपन्ना आसन्निति नाविदितं

वृत्तान्तपत्रपाठकानाम् । तस्मात्सर्वभारतीयतया 'हिन्दी' भाषा भारतीय-राष्ट्रभाषाया आसनं नाधिगन्तुमर्हति ।

कतिचन वङ्गीया वङ्गभाषाया राष्ट्रभाषात्वमिच्छन्तस्तत्र युक्तिमिमांशुद्वावयन्ति—भारतीयास्तु प्रचलितास्तु भाषास्तु वङ्गभाषायाः साहित्यं सुसमृद्धं वर्त्तते; वङ्गभाषा चेयं संस्कृतपदबहुलत्वात् सर्वभारतीयानां सुबोधेति सैव राष्ट्रभाषा भवितुं योग्येति ।

परन्तु 'गुजराती' भाषा 'महाराष्ट्र'भाषा चेति भाषाद्वयमनया युक्त्या राष्ट्रभाषापदमधिरोढुं कथं नार्हतीति वक्तव्यम् । यदि प्रदेशविशेष-वासिनामेव तद् भाषाद्वयं प्रदेशान्तरेऽपरिज्ञातत्वात् राष्ट्रभाषात्वमधिगन्तुमर्हतीत्युच्येत तदा स बोधो बंगभाषायामपि समान इति कथं तत्पक्षपातः समुचितः स्यादिति विभावनीयम् । इत्थं पूर्वोक्तानां पक्षाणां दूषणगणप्रस्ततयाऽनादेयत्वे सिद्धे संस्कृतभाषैव भारतीय-राष्ट्रभाषा भवितुमर्हतीत्यस्माकं परिषदः सिद्धान्त एव समीचीनतया समुदेति । भारतवर्षस्यैतादृशो नास्ति कश्चन प्रदेशो यत्र संस्कृत-भाषाया ज्ञातारो व्यवहर्त्तारो वा न सन्ति । तथा च सर्व-प्रदेशव्यापित्वात् संस्कृतभाषैव भारतीय-राष्ट्रभाषापदमर्हति ।

महाविसवकरी पाश्चात्यानां सभ्यता पाश्चात्यशिक्षाद्वारेण भारतीयानामस्माकमन्तः प्रविश्य भारतीयां पुरातनीं संस्कृतिं सर्वथा प्रसितुं साम्प्रतमुद्यता वर्त्तते । पाश्चात्यसभ्यता खलु धनिकानां सभ्यता; तस्याश्च बाह्यं रूपसौष्ठवं परमलोभनीयमिति सर्वैरेवास्मदीयैः सा समादातुमुपक्रान्ता । सेयमतिमात्रव्ययबहुला विलास-लालसामयी सभ्यता यदि भारतवासिनो हृतसर्वस्वान् दरिद्रान् स्ववशे कुर्यात्तदा भारतीयानामधोगतिरवश्यं भाविनी । दरिद्राः खलु विलाससम्भारसंग्रहाय प्रयत्नमाना न्याय्येन मार्गेण तान् सम्पादयितुमसमर्था विलासलोभपरतन्त्रा अन्याय्येन मार्गेण तान् सम्पादयितुं समुत्सहेरन् । अनया पद्धत्या ते पापाचरणे प्रवृत्ताः स्युः । इत्थं नयमार्गात् प्रच्याव्यानयवर्त्मन्येव प्रवर्त्तिताः स्युर्दरिद्राश्चेत् धनिकोचितविलास-संभारसंग्रहाय व्यापृता भवेयुः । यद्यपि पाश्चात्याः स्वात्मानं क्रैस्तवमतमनुवर्तमानं व्यपदिशन्ति बाङ्मात्रेण, तथापि न ते किमपि धर्ममतं वस्तुगत्याऽनुवर्त्तन्ते । वर्त्तमाने यूरोपीयमहासंग्रामे तेषामाचरणे न काचन धर्मबुद्धिः परिलक्ष्यते । धनलोभेन प्रसुखलिप्सया च बहूनां निरपराधानां जनानां स्त्रीबालवृद्धादुरनिर्विशेषं व्यर्थमेव हिंसनमत्र बलावलेपमाश्रित्य विधीयते । न खल्वेतादृशं जुगुप्सितमाचरणं क्रैस्तव-धर्मप्रवर्त्तकस्य क्राइष्ट-नामधेयस्य सम्मतम् । क्षमाप्रधान एव धर्मस्तेनोपदिष्ट

भासीत् । आस्तां तावत् क्रैस्तवधर्मवार्ता । क्वापि सभ्यजनोचिते मार्गे स्त्रीबाल-
वृद्धातुराणां निरपराधानां मुधैव हिंसनं कस्यापि सत्पुरुषस्य बहुमतमिति कैश्चि-
च्छ्रुतपूर्वम् । तस्माद् बाह्यरूपसौष्ठवमात्रेण मनुष्यान् मोहयन्ती मदिरेवोन्मादकरी
दानवीया पाश्चात्यसभ्यता मनुष्याणां दानवत्वसम्पादनायैवाऽलं न तु कल्याणायैति
व्यक्रमद्यत्वे सर्वेषाम् ।

गंगायमुना-प्रवाह-पवित्रिते शमप्रधानैर्ऋषिभिः परिक्षीलिते भारते वर्षे तस्या
पतस्याः सभ्यताया बहुलप्रसारो महानर्थहेतुतया सर्वथाऽनाकाङ्क्षणीय एव दूरदर्शि-
नाम् । भारतीय-पुरातनसंस्कृतेरुज्जीवनमेव भारते पाश्चात्यसभ्यतायाः प्रसारस्य
मुमहत् प्रतिरोधकमित्यत्र नास्ति कश्चन सन्देहलेशावसरः ।

सा चेयं भारतीया पावनी पुरातनी संस्कृतिः स्वकीयाकरभूतेषु संस्कृतभाषा-
निबद्धेषु शास्त्रेषु निहिता संस्कृतज्ञानामेवावगमपथमवतरति । संस्कृतभाषायाः सार्व-
जनीने प्रसारे सम्पादिते भारतीया चिरन्तनी संस्कृतिरपि तद्द्वारेण सर्वजनेषु विदिता
भवेत् । यद्यप्यस्मद्देशे मध्ययुगे सर्वेषां संस्कृतज्ञता नासीत्, तथापि पुराणशास्त्रकथा-
नुष्ठानेन कीर्त्तनादिभ्यापारविधानेन च पूर्वतनैः सा संस्कृतिर्बहुधा प्रचारिताऽऽसीत् ।
साम्प्रतं पाश्चात्यभावप्रसिता भारतभूमिः स्वानर्थाय सन्नद्धा पुरातनीः परमहित-
साधनीः पद्धतीरुत्सृजन्ती कथानुष्ठानादिकमपि शनैर्विसृजन्ती स्वात्मविलोपं प्रतीक्ष-
माणा परिदृश्यते । तस्यामेतस्यां दारुणायामवस्थायां संस्कृतभाषायाः सार्वजनीनः
प्रसारोऽमृतसेवक इव परमोपकारको भविष्यति भारतीयचिरन्तनसंस्कृतेरुज्जीवना-
येति संस्कृतभाषाया राष्ट्रभाषात्वमावश्यकम् ।

भारतीयानामस्माकं पूर्वपुरुषैरुपाजितानि धनरत्नानि चिरकालादारभ्य बहुभिरु-
पायैर्वैदेशिकैर्निःशेषं लुण्ठितानि; महाप्रयासैर्भूयसा कालेन निर्मितानि प्रसादमन्दिरा-
दीन्यपि विजेतॄणां पादप्रहारैः निश्चिह्नं विलयमुपयातानि । प्राचीनभारतीयसभ्यताया
निदर्शनभूतमेकमेवाधुना कलयाऽवशिष्टं शास्त्रग्रन्थजातम् । यद्यपि बहवः प्राचीन-
शास्त्रग्रन्था वैदेशिकानां कोषाम्नौ पुरा शलभायिता अभूवन्, तथापि ये तावदधुना-
ऽवशिष्टास्तेषामेव भावगाम्भीर्येण भारतीयसभ्यताया लेशतोऽपि परिचयमवगत्य
पाश्चात्यदेशवासिनो भरतीयानस्मान् सभ्यजातिसन्तानान् मन्यमाना मानयन्त्यस्म-
दीयपूर्वजानस्माश्च तदन्वयसम्भवान् । ह्रतसर्वस्वानां भारतीयानां शास्त्रमेवैकं धन-
मधुनाऽवशिष्यते । तच्च शास्त्रजातं संस्कृतभाषयोपनिबद्धमिति संस्कृतभाषाज्ञानमन्तरा
तदीयरहस्याधिगमो न सम्भवति । संस्कृतभाषाया अज्ञानेनास्मदीया जनता शास्त्र-
महत्त्वानवबोधेन यादृशी महती श्रद्धा शास्त्रे कर्त्तव्या तादृशी श्रद्धां न पुष्पाति; न च

पूर्वजानां महीयसीमुदात्ततामवबुध्यते । संस्कृतभाषा चेत् प्रचुरप्रचारा स्यात्तदा भार-
तीयाः पूर्वजानामपि महतां सम्यगवबोद्धुं शक्नुयुः ।

ये 'हिन्दुस्थान' निवासिनस्ते सर्व एव 'हिन्दु'नामधेया भवितुमर्हन्ति । "हिन्दु" इति नाम न धर्मविशेषसम्बन्धप्रयुक्तं भवितुं युक्तम्, किन्तु देशविशेषनिवासनिबन्धनमेव । अद्यत्वे वैदिकधर्मावलम्बिनः स्वात्मानं हिन्दुत्वेन व्यपदिशन्तीति सुव्यक्तं सर्वेषाम् ; तेषामेव पूर्वपुरुषपरम्परयैतद्देशवासित्वमेवात्र कारणमिति वक्तुं शक्यम् । परन्तु बौद्धा जैनाश्च भारतवर्षीया हिन्दुमध्ये परिगण्यन्ते, माहम्मदाः क्रैस्तवाश्च यद्यपि हिन्दुव्यपदेशं न कुर्वन्ति स्वात्मनः, साम्प्रतिका माहम्मदाश्च केचन "हिन्दु" शब्देनोद्देशमिव भजन्ते, तथापि सर्वे ते 'हिन्दुस्थान'नामधेयाया भारतभूमेरपत्यतयाऽस्मद्भ्रातर एव भवन्ति न चैतेषां सर्वेषां पूर्वजा देशान्तरनिवासिन एवासन्निति केनापि निर्धार्य वक्तुं पायते; मूलपुरुषाणां देशान्तरवासित्वे स्वीकृतेऽपि सम्प्रतितनानामेषामेतद्देशवासित्वमेतद्देशप्रसूतत्वं चापलपितुं नैव शक्येते; तथैतेषां बहुपुरुषपरम्परैतद्देशीया एवेत्यत्रापि नास्ति कश्चन संशयः । एवंस्थिते भारतभूमेर्यत् किञ्चिद् गौरवं तस्याप्येतेऽस्माभिः समानभागभागिनः । भारतवर्षस्यैकमेव गौरवस्थानमधुना यदवशिष्टं सा संस्कृतभाषैव । पूर्वं "भूपाल" प्रभृतिदेशाधिपतयो माहम्मदा अपि राजानः संस्कृतपण्डितानां वृत्तिसम्पादनेन प्रभूतसम्मानप्रदर्शनेन च संस्कृतभाषायां स्वकीयां श्रद्धां प्रकटयन्ति स्म । अधुना पाश्चात्यदेशीयाः केचन क्रैस्तवपण्डिताः संस्कृतभाषां सम्यगाद्रियमाणाः संस्कृतशास्त्रसिद्धान्ताधिगमाय शास्त्राण्यालोचयन्ति । सुधारसप्रस्यन्दिनीयं संस्कृतभाषा सर्वेषामेव समादरणीया केषांचनापि नाहिताय प्रकल्पते । तस्मात्संस्कृतभाषायाः प्रचुरः प्रचारो नैतेषां प्रतिकूल इति तस्या राष्ट्रभाषात्वं सर्वथा समीचीनतामेवोपैति । यद्यपि केचन माहम्मदाः केनचित् कारणेनाधुना प्रतिकूलभावं भजन्ते तथापि तेऽस्माकं भारतभूमेः सन्ततित्वादस्मदीया एवेति कदाचिदवश्यमेव प्रतिनिवर्त्तिष्यन्त इति सुहृद्माशास्यते ।

संस्कृतभाषायाः संरक्षणसम्यक्प्रचारादिकमभिलषद्भिः सर्वाग्ने संस्कृतपण्डितानां संस्कृतविद्यार्थिनां च संरक्षणाय यतनीयम् ; त एवाद्यत्वेऽस्यां भूमौ संस्कृतभाषाया आधारभूतास्तेषां रक्षणेनैव संस्कृतभाषाया रक्षा सम्भाव्यते; रक्षायां सत्यामेव प्रचुरप्रचारो भवितुमर्हति नान्यथा । संस्कृतपण्डितानां परम्परायां विच्छिन्नायां निराश्रया संस्कृतभाषा कथं वा जीविष्यति कथं वा सर्वेषु भारतप्रदेशेष्वबालांगनं प्रचरिष्यति ? तस्मात् संस्कृतभाषाकल्याणकामैः संस्कृतपण्डितानां संस्कृतच्छात्राणां चाभिवृद्धेरुपायोऽवश्यमेव चिन्तनीयोऽनुष्ठेयश्च ।

देवभाषापरिषदः समुन्नतये संस्कृतभाषायाश्च प्रचुरप्रचाराय ये साम्प्रतं प्रय-
स्यन्ति ते सर्वेऽपि कृतज्ञताभाजनानि धन्यवादाहर्षेति निष्कपटं निवेद्यते । अस्याः
परिषदो ये प्रथमप्रवर्तका आसन्, तेषां मध्येऽद्यत्वे श्रीयुक्तसुरेशचन्द्रशर्ममजुमदार-
महोदया ब्रह्मचारिश्रीमत्सत्यव्रतमहाशयाश्च जीविता वर्तन्ते । श्रीयुक्तसुरेशचन्द्रशर्म-
महोदयाश्च बंगभाषायां कतिचनोपन्यासनामधेयान् प्रबन्धान् रचितवन्तः । यदि ते
देवभाषापरिषदः सेवां विहाय बंगभाषासेवामेवाधिक्येन विदध्युस्तर्हि तत्र परम-
मुत्कर्षमासादयेयुरित्यत्र नास्ति कश्चन सन्देहः । परन्तु तेषां देवभाषापरिषदर्थः श्रमः
शिथिलायेतेति परिषदोऽशुभायैव सा कल्पेत । संस्कृतभाषायाः संरक्षणाय त्यागव्रत-
मूरोकुर्वाणा ब्रह्मचारिसत्यव्रतमहाशयाश्च संस्कृतपाठशालादीनां संस्थापनेन संस्कृत-
पण्डितानां संस्कृतच्छात्राणां च जीवनोपायसम्पादनेन च संस्कृतभाषाप्रचाराय यादृशं
प्रयतन्ते तत्र दृष्टान्तभूतास्त एवेत्युक्तिर्नात्युक्तिदोषमावहतीति सर्व एव तदीयचरितज्ञा
विज्ञा विजानन्ति ।

अस्मिन्नवसरे निर्वाणपदवीमधिरुदानाम् आर्. एस्. नारायणस्वामिमहाशयानां
सरला सौम्यमूर्तिः स्मृतिपथमधिरुहास्मान् विषादयति । तेषां चारित्र्योदार्यं देशप्रेमा
संस्कृतभाषायां देवभाषापरिषदि चानुरागातिरेकः सर्वानस्मानद्यापि विनम्रयन्ति
श्रद्धातिशयेन तान् प्रतीति शम् ।

“सर्वेऽपि सुखिनः सन्तु सर्वे सन्तु निरामयाः ।

सर्वे भद्राणि पश्यन्तु मा कश्चिद्दुःखभाग् भवेत् ॥”

शुभाभिनन्दनम् ।

सं० १९९७ वैक्रमाब्दे पौष शुक्लाष्टम्यां रविवासरेऽपराह्णे वादनत्रये विद्वज्जनानां
संस्कृत-विद्यार्थिनां सन्यासिप्रवराणां मान्यनागरिकाणाञ्च द्वारवङ्गेश्वर्याः श्रीलक्ष्मी-
वतीदेव्याः प्रसिद्धे बाँसकाटकस्थराममन्दिरे श्रीमतां म० म० श्रीचित्रस्वामि-
शास्त्रिमहोदयानां गीमांसाकेशरिणां शुभाभिनन्दनार्थम् महती सभा सञ्जाता ।
तत्र काशीस्थप्रसिद्धा ज्योतिषविद्यामहार्णवा, श्रीमन्तः पं० गेनालालचतुर्धुरीणमहो-
दयाः सभापतिपदम् समलङ्कर्वन् । सर्वप्रथमं श्रीरामशङ्करद्विवेदिना कृते वैदिक-
मङ्गलारम्भे पण्डितप्रवराः श्री पं० सभापति सपाध्यायमहोदयाः, पं० तारादत्तपन्त,
महोदयाः, श्रीमन्तो देवीनारायण पटवोकेट् विद्यासागरमहोदयाः, श्रीबलदेवमिश्रा
ज्योतिर्विन्महोदयाः, राजपण्डिताः पं० श्रीब्रजबिहारीझामहोदया प्रासङ्गिकं विषय-

सधिकृत्य व्याख्यां दत्तवन्तः । तदनन्तरम् श्रीकाशीपण्डितसभायाः प्रधानमन्त्रिणः महामहाध्यापकाः श्रोमन्तः पं० श्रीगोपालशास्त्रिणो दर्शनकेशरिणोऽधोलिखितं प्रस्तावमुपस्थापितवन्तः, यश्च सर्वैर्विद्वद्व्याख्यातुभिरनुमोदितः सर्वसम्मत्या स्वीकृतः । अद्यास्यां सर्वजनसम्भृतायां विराट् काशीस्थनागरिकसभायाम् संयुक्त-प्रान्तीय-संस्कृताध्यापकमण्डलेन मैथिलविद्वन्मण्डल्या, श्रीभारतधर्ममहामण्डलेन, काशीस्थनागरिक समाजेन च सार्द्धमियं सुप्रसिद्धा श्रीकाशीपण्डितसभा सर्वतन्त्र-स्वतन्त्रेभ्यो महामहाध्यापकेभ्यो मीमांसकशिरोमणिभ्यः श्रीमद्भयः श्रोचिन्मस्वामी-शास्त्रिवर्येभ्यो हिन्दुविश्वविद्यालयीय प्राच्यधर्मविज्ञानविभागाध्यक्षमहोदयेभ्यो भारतसम्राजा एतदीयविद्यावैभवसमर्हणबुद्ध्या सर्वविद्वन्मान्य 'महामहोपाध्याय' पदवीप्रदानेन भृशं प्रमुदिनान्तरङ्गा सर्वथैतेषां शुभाभिनन्दनं विदधती श्रीकाशी विश्वनाथमभ्यर्थयते यन्मीमांसासाम्राज्येऽद्वितीयविदुष इमान् शास्त्रिवर्या-नेवमेवाभ्युदयभाजो विदधच्छास्त्रितवर्याणो श्रीवृद्धिं यशोवृद्धिमायुर्वृद्धिश्च विदध्या-दिति शिवम् ।

— ० —

अखिलभारतीय देवभाषापरिषदः द्वादशमहाधिवेशनम् ।

वरहजबाजार, गोरखपुरम् । पौषमासस्य कृष्णशुक्ले दशम्यामेकादश्याञ्च [२४-२५ दिसम्बर ४०] कलकत्ता संस्कृतमहाविद्यालयाध्यापकानां पण्डितप्रका-ण्डानां श्रीयुक्त हाराणचन्द्रशास्त्रिमहाभागानामाविपत्ये देवभाषापरिषदो द्वादश-धिवेशनं महता समारोहेण सह सम्पन्नतामगात् । दूरदूरागताः संस्कृतविद्वांसः सोत्साहं सममिलन्नस्यां परिषदि । नवम्यां त्रिथौ सायंकाले धूमशकटीतोऽवतरणा-वसरे स्वागताध्यक्षैः श्रीसत्यव्रतब्रह्मचारिमहोदयैः स्वागतकारिणी समितिसदयैश्च पुष्पमालाप्रदानादिभिः, परमहंसानन्तसंस्कृतकालेजस्य विद्यार्थिभिर्वैदिक स्वस्तिपाठैः, साधारणसंस्कृतानुरागिभिर्जनैर्जयघोषैश्च सभाजिताः सभापतिमहोदयाः । ततो नानाविधपल्लव-पुष्पमालाशतसमलङ्कृते मृत्तर-(मोटर) याने समारूढाः सभा-पतयो वाद्यादिभिः पताकाभिर्गजैर्यान्तरैः समधिक-संस्कृतानुरागिजनताभिश्चा-नुगताः सुसज्जिते सभास्थले समागच्छन् ततो निवासस्थाने । रात्रौ च कार्यसमितेर-धिवेशने जाते प्रथमदिनस्य कार्यकलापं समाप्तिमगात् । द्वितीयदिने स्वस्तिपाठ-मङ्गलगीतादिभिः सह समारम्भे सभाकार्ये, प्रस्तावाद्यनन्तरमासनाधिरूढेषु सभा-पतिषु, स्वागतगानेऽभिनन्दनपत्रप्रदाने च सम्पन्ने स्वकीयं मुद्रितं पुस्तिकारूपं

भाषणमपठन् सभापतयो यस्य परिषद्ः प्रधानमन्त्रिणः श्रीभैरवगिरिमहोदया हिन्दी-भाषयाऽनुवादं व्यदधुः । तदनन्तरं वार्षिकं कार्यविवरणं मन्त्रिमहोदयैः श्रावितं श्रीरामलक्ष्मणपाण्डेयेन परिषद् इतिहासश्च । अनन्तरं कतिपयभाषणेषु जातेषु कार्य-समाप्तिरभूत् । मध्ये-मध्ये प० अ० संस्कृतकालेन्द्राध्यापकेन व्याकरणाचार्येण श्रीनन्द-कुमारपाण्डेयेन भारतप्रसिद्ध श्रीभगवत्किशोर “व्याकुलेन” च सुमधुरसंस्कृत-हिन्दी-गीतादिभिः सातिशयं समनुरञ्जितानि सामाजिकमनांसि । सायंकाले सभा-कृत्येऽवसिते रात्रौ विषयनिरुक्ति समितिरभूत् । तृतीयदिने पुनरपि मध्याह्नकाले मङ्गलाचरणेन सह समारम्भोऽभूत् । अद्य निम्नाङ्कितशयाः प्रस्तावा विद्वद्भिः सभा-पतिमहोदयैश्च प्रस्ताविता गृहीताश्च सर्वसम्मत्या ।

१—शोकप्रस्तावः सभापति द्वारेण, निम्नाङ्कितनाम विदुषां कृते—

१—विद्यावाचस्पति श्रीमधुसूदनझामहाभागाः जयपुरम् । २—म० म० श्री पञ्चाननतर्करत्नमहाचार्यमहोदयाः काशी । ३—विद्यावाचस्पति श्रीशाल-ग्रामशास्त्रिणः बक्ष्मणपुरम् । ४—ज्योतिषाचार्य श्री रामयत्न ओझामहोदयाः काशी । ५—म० म० श्री हृषीकेशोपाध्यायाः काशी । ६—ज्योतिषाचार्य श्रीचन्द्रशेखरझामहोदयाः काशी ।

२—इयं देवभाषापरिषद् दृढतया सम्मनुते यत् भारतस्य राष्ट्रभाषां संस्कृतं त्वरित विधातुं सर्वेषां भारतीयमानामिदमावश्यकं कर्तव्यं यत् ते दैनिके व्यवहारे यथासामर्थ्यं संस्कृतभाषाया व्यवहारं कुर्युः ।

३—प्रत्येकभारतीयः संस्कृतभाषामनिवार्यरूपेण पठेत् ।

४—हिन्दुस्तानीति नाम्ना सम्प्रति प्रचार्यमाणा भाषा भारतीय—संस्कृति विरो-धिनीति हेतोः विहारप्रदेशे भारतेऽन्यत्र च क्रियमाणो राजकीयः सकलो व्ययो भारतीयानामनभोप्सितः । तस्मात् हिन्दुस्तानी समिति विनाश्य शिक्षाकार्यान्तरे विनियोजनीयः ।

५—इयं परिषद् जनसंख्यागणनावसरे “हिन्दी” भाषायाः स्थाने ‘हिन्दुस्तानी’ति नाम्नः प्रयोगं गणनापुस्तके बलात्लेखितं कारितं च सर्वथा विरुणद्धि ।

६—अस्याः परिषद्ः सम्मत्या “सन्थाल परगना”—वास्तव्यानां सन्थालादोनां लिपिः देवनागरी एव समुचिता ।

७—वर्धायोजनायां संस्कृतस्य स्थानमावश्यकं मनुते परिषदियम् ।

८—भारतीयविश्वविद्यालयैः संस्कृतभाषायाः शिक्षणे कृतं क्रियमाणं च विरोधं सहेलमाक्षिपन्ती परिषदियं प्रारम्भिकशिक्षायाः शिक्षा समाप्तिं यावत् सवासु

शिक्षणसंस्थासु संस्कृतभाषाया अनिवार्यरूपेण शिक्षणं परमावश्यकं मनुते ।

९—सर्वत्र देवभाषापरिषदः शाखासभासंस्थापनमावश्यकम् ।

१०—परिषदियं संस्कृतपरीक्षापाठ्यविषयेषु राजनीति-भूगोलेतिहासादिविषयाणामध्या-
पनमावश्यकं मन्यते तदर्थं च संस्कृते भूगोलेतिहासादिग्रन्थानां प्रणयनमपि ।

प्रस्तावग्रहणान्तरमागामिवर्षस्य ३१ सदस्याः निर्वाचिता येषु—

सभापतिः—श्रीहाराण चन्द्रभट्टाचार्यः, उपसभापतयः—म० म० श्रीचित्रस्वामि-
शास्त्रिणः काशी । श्रीसत्यव्रतत्रय्यचारिणः वरहज गोरखपुर । पं० श्रीयमुनाप्रसाद
त्रिपाठिनः मुजफ्फरपुरम् । पं० कपिलदेवशर्माणः छपरा ।

प्र० मन्त्रिणः—गोस्वामि भैरवगिरिमहोदयाः आयुर्वेदाचार्याः कान्यसांख्यतीर्थ
पदवीकाः सं० कालेज, मुजफ्फरपुरम् ।

पतञ्जलिरिक्ताश्रित्वारो मन्त्रिणः, विभिन्न प्रान्तवासिनः सदस्याश्च निर्वाचिताः
आविताश्च । अथान्ते सभापतिमहोदयानां भाषणेन सह परिषत्समाप्तिरभवत् ।

निवेदकः—श्रीवासुदेवशर्मा द्विवेदः साहित्याचार्यो मन्त्री ।

श्रीमहामण्डलतो धर्मप्रचारः ।

काशीस्थ—श्रीभारतधर्ममहामण्डलस्य प्रचारविभागतः सम्प्रेषितमेकं धर्म-
प्रचारकमण्डलं निम्नलिखितस्थानेषु महता समारोहेण धर्मप्रचारं विदधदग्रहण-
मासस्य द्वितीयसप्ताहे वाराणसीमागच्छत् । तथा हि—

आश्विन मासस्याद्ये सप्ताहे दिनद्वयं छपरानगरस्य नागरिकभवने (टाउन-
हाले) विद्ववर—श्रीमहावीरप्रसादमिश्रस्य सुप्रबन्धेन सनातनधर्मसभाया विराडा-
योजनमभवत् । तत्र श्रीमहामण्डलस्य महामहोपदेशकैः शास्त्राचार्यः श्रीपण्डित गङ्गा-
विष्णुशास्त्रिमहोदयैर्देशभक्तिमीश्वरभक्ति वेदपुराणयोरैक्यं च विषयमवलम्ब्य
नितान्तं रोचकं प्रभावशालि सामयिकं मार्मिकं च व्याख्यानं प्रदत्तम् । तच्च जनतायाः
सम्यग् हृदयग्राहि समजनि । प्रतिदिनं परःसहस्रा जनता समुपस्थिताऽभूत् । ततः
श्रीशास्त्रिमहोदयैर्विन्दकीनगरे दानापुरे, सेहडाराजधान्यां, वैद्यनाथधाम्नि विहार-
प्रान्तीय हरिकीर्तनसम्मेलने, पूज्यपादैः श्रीत्रिदण्डिस्वामिमहोदयैर्विश्वमंगलार्थ-
मनुष्ठिते विष्णुयागे बहुभाराग्रामे (बलिया प्रान्ते) च सनातनधर्मस्य विविध-
विषयेषु सारगर्भितं सामयिकं परमं मनोहरं नितान्तमोजस्वि भाषणं व्यधायि ।
भाषणं श्रावं श्रावं सर्वत्रैव सर्वेऽपि जनाः सनातनधर्मं प्रति श्रद्धावाना नितरामानन्द-
रसमनुभवन्तो जयकारध्वनिभिराकाशमण्डलं गुञ्जितवन्तः ।

क्रांतिके प्रथमसप्ताहे विहारप्रान्ते प्रशस्तायां वैतियाराजधान्यां छलनद्विवेदि-

प्रभृतिमहोदयानां सुचारु प्रवन्धैः दिनद्वयं श्रीसनातनधर्मसभायाः सरयूपारीणब्राह्मण-
सभायाश्च विराट् महाविवेशनं महता समारोहेण सम्पन्नम् । तत्रापि श्रीभारतधर्म-
महामण्डलेन सम्प्रेषिताः महामहोपदेशका वाग्मिवर श्रीगङ्गाविष्णुशास्त्रिमहोदयाः
स्वकीयैरपूर्वोपदेशैर्लोकोत्तरं धार्मिकरसं जनतायामुत्पादितवन्तः । अत्र वेतियाराज्यस्य
विहारप्रान्तोद्यशासकस्य च सर्वेऽपि सम्भ्रान्ताः उच्चकर्मचारिण गण्यमान्याः प्रति-
ष्ठिता निखिला नागरिका ग्रामीणाश्च पञ्चसहस्रतोऽप्यधिका जनाः परमोत्साहैः
सममिळन् । व्याख्यानानवसरे सर्वेऽपि चित्रलिखिता इव निस्तब्धा विमुग्धाश्चासन् ।
तत्र महोत्सवे महामहाध्यापका दर्शनकेसरिणः पण्डितश्रीगोपालशास्त्रिमहोदयाः,
व्याकरणाचार्या रणवीरपाठशालाप्रधानाध्यापकाः पण्डितवरश्रीरामदेवद्विवेदि-
महाशयाः, श्रीलक्ष्मीनारायणगायकाश्च सम्मिलिता अभूवन् । एतेषां पण्डितप्रका-
ण्डानामपि विद्वत्तापूर्णमभूद् भाषणं गायकस्य मनोहरं सङ्गीतमपि समञ्जनि ।
अनेके समयोपगिनः प्रस्तावाः सर्वसम्मत्या स्वीकृताः ।

ततो यावत् कार्तिकमासमधोविन्यस्तेषु नगरग्रामेषु श्रीमता गङ्गाविष्णुशास्त्रिणां
सचत्रैव सर्वैरपि प्रशंसिता आदरणीया उपदेशा अजनिषतः—

हरिया मानभूमजिहाहरिकीर्तनसम्मेलने पहाडपुर (चम्पारण्ये) ग्रामे रामविवाह-
मेलायाम्, पाटलिपुत्रे स० ध० सभामहोत्सवे विक्रमपण्यवीथिकायाम् ।

× × × ×

दिसम्बर- (१९४० ई०) मासस्य १३, १४, १५ तारिकासु चम्पारण्य योगक्षे-
मान्तर्गते लौरियाग्रामे बहुलहरमठाधीश—पूज्यपाद श्रीमहन्त हरिहरगिरिमहो-
दयस्य सभापतित्वे श्रीसनातनधर्मस्य विराट् सम्मेलनमभवत् । तत्र काशीस्थ
श्रीभारतधर्ममहामण्डलेन सम्प्रेषितस्तत् आहूतो महामहोपदेशकः शास्त्राचार्यः
साहित्यनिधिः काव्यतीर्थो वेदरत्नं श्रीमान् पं० गङ्गाविष्णुशास्त्री गतः । तेन सार्द्धं
पण्डित श्रीगोपालचन्द्रवेदान्तशास्त्रिमहोदयोऽपि गतवान् । वैदिक साहित्यमर्मज्ञः
सुधीवरः श्रीमान् पं० अखिलानन्दकविरत्नमहाशयोऽपि तस्मिन् सम्मेलने सम-
मिळत् । एतेषां विद्वद्बराणां सनातनधर्मस्य नैकान् विषयानवलम्ब्य प्रभावोत्पादकम-
पूर्वमेव भाषणं समञ्जनि । जनतायां सनातनधर्मं प्रति नितान्तमेव श्रद्धा समेधते
स्म । प्रतिदिनमुत्तरोत्तरमेवमाना दशसहस्रतोऽप्यधिका जनता सम्मिलिताऽभूत् ।
सनातनधर्ममण्डपे समागत्य शास्त्रार्थं कर्तुं प्रतिजानन्तोऽपि घण्टात्रयमस्माभिः
सभामण्डपे प्रतीक्ष्यमाणास्त्रायसमाजीया विद्वांसः सभामण्डपे नागत्य पलायिताः ।
तेषां पराजयो जातः ।

निवेदकः—जगन्नाथ प्रसाद शास्त्री स्वागताध्यक्षः ।

सूर्योदयः ।

सूर्योदय नियमाः ।

(१) सूर्योदयः प्रतिपूर्णिमं प्रकाशितो भवति । ये पञ्चरूप्यकात्मकं ५) वार्षिकं साहाय्यं करिष्यन्ति ते संरक्षका भवितुमर्हन्ति । वार्षिकं मूल्यं भारते मुद्रात्रयम् ३) वहिर्भारतश्च मुद्राषट्कम् ६) भारते विद्यार्थिभ्यः १) रूप्यकेणैकेनेदं पत्रं प्रदीयते । सर्वत्रैव अग्रिमं मूल्यं गृह्येत ।

२—धनादेशपत्र—(मनिआर्डर) द्वारैव मूल्यप्रेषणं साधीयः । वी० पी० द्वारा प्रेषणे ।=) मूल्यादधिकम् आणकषट्कं पत्रग्राहकाणां लगिष्यति ।

(३) ग्राहकैः प्राचीनैः स्वीया ग्राहकसंख्या, नवीनैश्च 'नवीनोऽहम्' इति लेख्य-मेव । अन्यथा पत्रप्रेषणे तथाऽन्यव्यवस्थाविधाने च महान् विलम्बो भवेत् । येषां समीपे समुचितसमये सूर्योदयो न गच्छेत् तैः पत्रालये (पोस्ट आफिस) अन्वेषणा-नन्तरं शीघ्रं सूचना देया । धनादेश—(मनिआर्डर) द्वारा स्वपूर्णसंकेतं सुस्पष्टं विलिख्य सूर्योदय-मूल्यं प्रेषणीयम् । अत्र विज्ञापनदाने महीयसो लाभस्य सम्भावना । विज्ञापननियमाः पत्रं प्रेष्य ज्ञेयाः । सूर्योदये मुद्रापणीयानि निबन्धादोनि तत्सम्बन्धिलिपिः, कार्यालय-व्यवस्थाविषयकलिपिश्च “कार्याध्यक्ष सूर्योदय-कार्यालय जगत्गङ्गा, बनारसकैण्ट” इति संकेतेन प्रेषणीया ।

लेखका विनिवेद्यन्ते ।

१—त एव लेखा इह प्रकाश्यन्ते ये सुस्पष्टाक्षरा विरलपङ्क्तिकाः सरल-सरला भावपूर्णशृङ्गात्रोपयोगिनो भवन्ति । साहित्यिका धार्मिकाः सामाजिका ऐतिहासिका गवेषणासम्बन्धिनश्च प्रसादगुणगुम्फिता लेखाः प्रकाशने प्राथम्यमाश्रयन्ति । अतश्च लेखकैः लेखस्य भावसौष्ठवे मनोहरत्वे च ध्यानं देयं न तु शुब्दकाठिन्यादिषु ।

२—कविताश्च स्वरूपसंख्यका भावपूर्णा अपेक्ष्यन्ते न तु विशत्यधिकाः ।

३—असम्पूर्णलेखः ‘क्रमशः’ इति कृत्वा, लेखकमहोदयेन प्रेषणीयः, किन्तु पूर्ण एव ।

सूर्योदयः ।

Reg. No. A 156.

सनातनधर्मग्रन्थाः ।

सनातनधर्मस्य सुप्रसिद्ध व्याख्यातु स्वाभिदयानन्दमहाराज विरचिताः ।

धर्मविज्ञान—ग्रन्थोऽयं सनातनधर्मस्य महत्त्वपरिचायकं विद्यते, सर्वविध-
धर्मज्ञानलाभाय एकमेव पुस्तकमिदं पर्याप्तमस्ति । प्रथमभागस्य मूल्यम् २) ।

गोतार्थचन्द्रिका—अस्मिन् ग्रन्थे श्लोकानां हिन्दीभाषायाम् अर्थः गूढ़तात्पर्य-
प्रदर्शनपुरस्सरं ज्ञानकर्मापासना—काण्डत्रयस्य सामञ्जस्यं वर्तते । मूल्यम्—
२॥) प्रेषणव्ययश्च पृथक् ।

संन्यासधर्मपद्धतिः—अत्र संन्यासग्रहणविधिः, संन्यासिनां भेदाः विस्तृता
वर्णिताः सन्ति । साधुमहात्मनां कृते परमपयोगि पुस्तकमिदम्, मूल्यम् १)
प्रेषणव्ययः पृथक् । प्राप्तिस्थानम्—

सेक्रेटरी

श्रीभारतधर्ममहामण्डल, जगतगंज, बनारस ।

ज्योतिषमीमांसादर्शनम् ।

अस्मिन् ग्रन्थे दार्शनिकरीत्या ज्योतिषफलानामुपपत्तिर्वर्णितास्ति । अधुना
प्रचाराधिक्यार्थं मूल्यम् १-) ज्योतिषविज्ञानस्य मूल्यम् १-) शनिग्रहमन्त्रभाष्यस्य १-)
कुण्डलीनिरीक्षणैपिभिस्तथा सह रूप्यकमेकं प्रेषणीयम् । प्राप्तिस्थानम्—
राजकुमारगुरु, ज्योतिषालङ्कार ज्योतिर्भूषण दैवज्ञभूषण पण्डिततारादत्तराजज्योतिषी,
रियासत जुब्बल, जिला शिमला ।

विद्यार्थिग्राहकेभ्यो निवेदनम् ।

असमर्थेभ्यो विद्यार्थि—ग्राहकेभ्यः सूर्योदयो वर्षं यावत् एकैनैव रूप्यकेण दीयते ।
सूर्योदयमुद्रणे प्रेषणे च क्रियान् व्ययो जायते, इति विवेचकाः पाठका जानन्त्येव ।
तथापि एकरूप्यकमेव नाममात्रं वार्षिकं गृह्यते । अतश्च विद्यार्थिभिः सत्वरमहमह-
मिकया ग्राहकैर्भाव्यम् यैरधुनापि वार्षिकं मूल्यं न प्रेषितं, तैः स्वकीयं देयं मासा-
भ्यन्तरं एव नूनं प्रेषणीयम् । अन्यथा मन्त्रिसभया निश्चितमिदं यत्—येषां वार्षिकं
अग्रिमं नागमिष्यति तेषां पाश्वे सूर्योदयो न प्रेषयिष्यते ।

निवेदकः—कार्याध्यक्षः सूर्योदयकार्यालय, जगतगंज, बनारस ।

Printed at the Shri Lakshmi Narayan Press, Jatanbar, Benares,
and Published by the Bharatdharma Mahamandal, Jagatganj, Benares Cantt
by Pt. A. P. Sharma.